
Rudrarthavivaranam

ರುದ್ರಾರ್ಥವಿವರಣೆ

Document Information



Text title : Rudrarthavivaranam

File name : rudrArthavivaraNam.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | dvAdashAMshaH | adhyAyaH 26-33 rudrArthavivaraNam
| vAvRittashlokaH ||

Latest update : December 28, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 28, 2024

sanskritdocuments.org

ರುದ್ರಾರ್ಥವಿವರಣಂ



(ಶಿವರಹಸ್ಯಾಂತರ್ಗತೇ ಈಶಾಖ್ಯೇ)

(ಸ್ಕಂದಪುರಾಣಂ)

ಅಥ ರುದ್ರಾರ್ಥವಿವರಣಂ .

ಪೂರ್ಣಾನಂದಚಿದಾತ್ಮಕೋಽಪ್ಯಪಹತಃ ಸ್ವಾವಿದ್ಯಯಾ ಹೃದ್ಯಯಾ
ತಲ್ಲೀಲಾದಿವಿಲಾಸಮೋಹಿತಮನಾ ವಿನ್ಮುತ್ಯ ರೂಪಂ ನಿಜಂ .
ಜೀವತ್ವಂ ಸಮುಪೇತ್ಯ ನಿತ್ಯಮನಯಾ ವೃತ್ತ್ಯಾ ತಯಾ ಪ್ರೇರಿತಃ
ಯಃ ಶಶ್ವನ್ನವದಶ್ವವಚ್ಚ ಗಜವದ್ಗೋವಚ್ಚ ನಾನಾವಿಧಾನ್ .. ೧..
ವೇಷಾನಾಕಲಯನ್ ವಿಧಾಯ ಬಹುಧಾ ಕರ್ಮಾಣಿ ತತ್ಸಾಧನಾ-
ನ್ಯತ್ಯಂತೋನ್ನತನೀಚಮಾರ್ಗಗಮನಶ್ಶಾಂತಃ ಪುರೇಷ್ವಾವಸನ್ .
ಕಾಮಿನ್ಯಾ ಕಮನೀಯಯಾತಿಕಮನಃ ಸ್ವಾವಿದ್ಯಯಾ ಸಂಸರನ್
ಪುಣ್ಯಾಪುಣ್ಯವಶಾಚ್ಚಿರೇಣ ಪರಮಾಂ ವಿದ್ಯಾಂ ಪ್ರಿಯಾಮಾಪ್ಯ ಚ .. ೨..
ಶ್ರೀರುದ್ರಾಯ ನಮಃ ಸಮಸ್ತಜಗದುತ್ಪತ್ತಿಸ್ಥಿತಿದ್ವಂಸಿತ-
ಕ್ರೀಡೇಚ್ಛಾಸಮುಪಾತ್ತದಿವ್ಯವಪುಷೇ ಧಾತುರ್ವಿಧಾತ್ರೇ ಹರೇಃ .
ರಕ್ಷಿತ್ರೇ ನಿತರಾಂ ಹರಸ್ಯ ಚ ಪರಾಹಂತಾಕೃತೇಃಸಾಕೃತೇ-
ಭರ್ತ್ರೇ ಭಕ್ತಜನಸ್ಯ ವಂಛಿತಸಮಸ್ತಾಭೀಷ್ಟದಾತ್ರೇ ಸದಾ .. ೩..
ಏಕಃ ಸನ್ನಪಿ ಕಾರ್ಯಕಾರಣಚಿದಾಕಾರೈಸ್ತ್ರಿಭಿಯೋಽಷ್ಟಧಾ
ತ್ರೇಧಾಕೇವಲಮೇಕಧಾ ಚ ನಿಖಿಲಂ ವಿಶ್ವಂ ಚರಂ ಚಾಚರಂ .
ಸ್ವಾತಂತ್ರ್ಯೇಣ ಬಿಭರ್ತಿ ತಸ್ಯ ಕುರುತೇ ಜನ್ಮಾದಿ ತಂ ಭಾಸಯ-
ನ್ನಂತರ್ವ್ಯಾಪ್ಯ ಬಹಿಶ್ಚ ದೇವ ಭವತೇ ಸಾಂಬಾಯ ತುಭ್ಯಂ ನಮಃ .. ೪..
ದುವಿಜ್ಞೇಯನರಶ್ಚತುರ್ಮುಖಮುಖಾನಾಮಪ್ಯನೇಕಾಕೃತಿಃ
ಸರ್ವೇಶ ಸ್ವಯಮೇವಮಾದಿಚರಿತ್ಯಯಃ ಸರ್ವತಃ ಸರ್ವದಾ .
ಸರ್ವಂ ವಿಶ್ವಮವನ್ ಶಿವಃ ಸ್ಫುಟತಪಾಃ ಸರ್ವಾತ್ಮನಾ ದೃಶ್ಯತೇ
ವ್ಯಕ್ತಾವ್ಯಕ್ತತರಾಯ ತೇ ಭವ ನಮಸ್ತಸ್ಮೈ ಚ ವಿಶ್ವಾತ್ಮನೇ .. ೫..
ಉಗ್ರ ತ್ವಾಂ ನಮಸಾ ಪ್ರಸಾದ್ಯ ಜಗತಾಂ ತೇ ನಿಗ್ರಹಾನುಗ್ರಹ-
ವ್ಯಗ್ರಸ್ಯೋಗ್ರತಮಾಃ ತಥಾ ಶಿವತಮಾ ಘೋರಾ ಅಘೋರಾತನೂಃ .
ದೇವಸ್ತಾಮಿ ನಮಸ್ಕರೋಮ್ಯುಭಯಮಪ್ಯದ್ವೈವ ಯಾಚೇ ವಿಭೋ

ತ್ವತ್ತಃ ಕಃ ಶರಣಾರ್ಥಿನಾಂ ಶರಣದಃ ಶ್ರೀರುದ್ರ ಶಂಭೋ ವಿಭೋ .. ೬..
 ವಾಗಾದಿ ಸ್ವಯಮೇವ ಬೋಧಯತಿ ಯಃ ಸರ್ವಂ ಚ ವಾಗ್ರೂಪಯಾ
 ಪ್ರೀತ್ಯಾ ಸಾಧುಜನಂ ಚ ವೇದಯತಿ ಯಃ ಶ್ರುತ್ಯಾ ಚ ಧರ್ಮಾದಿಕಂ .
 ಭಕ್ತಾನಾಂ ಕಿಲ ಯೋಗಿನಾಂ ನಯತಿ ಯೋ ಮಂತ್ರೇಣ ತಾರಾತ್ಮನಾ
 ಯೋಽಸೌ ದ್ರಾವಯತಿ ಸ್ವಯಂ ದ್ರವತಿ ವಾ ನಾದಾಂತ ಏವ ಪ್ರಭುಃ .. ೭..
 ಕಲ್ಪಾಂತೇ ಭುವನಾನಿ ರೋದಯತಿ ಯಃ ಸರ್ವಾರುತಂ ಯಸ್ಯ ತಾಂ
 ಸರ್ವಾನ್ ದ್ರಾವಯತಿ ಸ್ವಯಂ ದ್ರವತಿ ಚ ರೋರೂಯಮಾಣೋ ನರಾನ್ .
 ಶಬ್ದಬ್ರಹ್ಮಮಯೀಂ ಕರೋತಿ ಚ ರುತಿಂ ಯಃ ಸರ್ವವೇದಾಂತಿಕಾಂ
 ಧಾತ್ರೇ ಯಶ್ಚ ರುತಿಂ ದದಾತಿ ಭಗವಾನ್ ರುದ್ರಪ್ರಭೋ ತಸ್ಯ ತೇ .. ೮..
 ಮನ್ಯುಃ ಕೋಪ ಇತಿ ಪ್ರಪಂಚಹರಣೇ ಶಕ್ತಿಃ ಪ್ರಸಿದ್ಧಾಸ್ತಿ ಯಾ
 ತಸ್ಯೈ ವೇದ ನಮೋಽಸ್ತು ತಾಂ ಪ್ರಶಮಯನ್ ತ್ರಾಯಸ್ವ ನಃ ಸನ್ನತಾನ್ .
 ಸೋಮಂ ಶಲ್ಯಮನೀಕಮಗ್ನಿರಭವದ್ವಿಷ್ಟುಃ ಸ್ವಯಂ ತೇಜನಂ
 ಪರ್ಣಾನ್ಯಪ್ತತಿರಾಸ ಯಸ್ಯ ನಿಗಮಾಃ ಖ್ಯಾತಸ್ಯ ತಸ್ಯೈ ನಮಃ .. ೯..
 ತೇ ದೇವೈಃ ಸುಮಹೇಷವೇಽಪಿ ಚ ಫಣೀಂದ್ರಜ್ಯಂ ಸುಮೇರ್ವಾತ್ಮಕಂ
 ಯದ್ಧನ್ವ ಪ್ರಣವಾತ್ಮಕಂ ತ್ರಿಪದಯಾ ಸಜ್ಯಂ ಮದಂ ಯದ್ಧನುಃ .
 ತಸ್ಯೈ ಚಾಸ್ತು ನಮಸ್ತವಾಪಿ ಚ ಧನುರ್ಬಾಣೋದ್ಯತಾಸ್ತಾಂ ನಮೋ
 ಬಾಹುಭ್ಯಾಮಥವಾಃಖಿಲೇಭ್ಯ ಉತತೇ ಬಾಹುಭ್ಯಾಂ ಏತೇ ನಮಃ .. ೧೦..
 ಭಕ್ತಾನಾಂ ಸುಗಮಂ ಮಹಾಘೋರಣಂ ಲೋಕಾಧಿಪತ್ಯಪ್ರದಂ
 ರಾಜ್ಞಾಂ ಚಾನಮತಾಂ ಪ್ರಸಾದಸುಮುಖಂ ಶ್ರೀಕಾಶ್ಯಪಾರಾಧಿತಂ .
 ಯೋಧಾಕಾರಮುಮಾಸಹಾಯಮಚಿರಾತ್ ಆಕರ್ಣಕೃಷ್ಣೇ ಶರಂ
 ಚಾಪೇ ಭಾಸ್ವತಿ ಸಂದಧಾನಮನಿಶಂ ರುದ್ರಂ ಯುವಾನಂ ಭಜೇ .. ೧೧..
 ಭಕ್ತಾನಾಂ ಸುಖದಾಯಿನೀ ಭವತಿ ಯಾ ಖ್ಯಾತಾ ತವೇಷುಸ್ತಯಾ
 ಯಚ್ಚಾತೀವ ಶಿವಂಕರಂ ತವ ಧನುಸ್ತೇನಾಪಿ ಯಾಚೇ ಸದಾ .
 ಚಕ್ರಾದ್ಯಾಯುಧಸಂಹತಿಸ್ತವ ಸದಾ ದಿವ್ಯೇಷುಧಿರ್ವಾ ತಯಾ
 ಚಾಸ್ಮಾನ್ ದೇವ ದಯಾವಶೇನ ಸುಖಯ ಶ್ರೀರುದ್ರ ಶಂಭೋ ಪ್ರಭೋ .. ೧೨..
 ಆತ್ರೇಯರ್ಚಿತಮನ್ನದಂ ಪ್ರಣಮತಾಂ ದುರ್ಭಿಕ್ಷದೋಷಾಪಹಂ
 ಶಂಭುಂ ಸ್ಯಂದನಸಂಸ್ಥಮೀಶಮುಮಯಾ ಸಾರ್ಧಂ ಜ್ವಲಂತಂ ಶ್ರಿಯಾ .
 ಶೂರಾಕಾರಮತೀವ ಸಸ್ಮಿತಮುಖಂ ಸಂಸ್ತೂಯಮಾನಂ ಸುರೈಃ
 ಇಷ್ಟಾಸೇನ ಕರಂ ಪ್ರಸನ್ನಹೃದಯಂ ಭಕ್ತೇಷ್ಟದಂ ಭಾವಯೇ .. ೧೩..
 ಯೋಽಸೌ ಶಂ ತನುತೇ ದಯಾಮಯತನುಃ ಪ್ರಾಣಿಭ್ಯ ಏವಂ ಗಿರೈ
 ಕೈಲಾಸೇ ಗಿರಿಶಾತ್ಮನಾ ಜಲಧರೈಃ ಪರ್ಜನ್ಯರೂಪೇಣ ಚ .
 ವೈಖರ್ಯಾಮಯಿ ವಾಚಿ ವಾಚ್ಯವಿಧಯೇ ಓಂಕಾರಮಯ್ಯಾಂ ಗಿರೇ(ರಿ)

ಧೈಯತ್ವೇನ ಚ ಸಂಸ್ಥಿತಃ ಸ್ವಯಮಹೋಽಖಂಡಾಂಬುಧಾರಾನಿಧಿಃ .. ೧೪..
 ತಸ್ಯಾಂ ಕ್ರೂರತಯಾ ಸಮಸ್ತಜಗತಾಂ ದುಃಖಾತಿವಿಧ್ವಂಸಿನೀ
 ಯಾ ತೇ ರುದ್ರ ಶಿವಾತನೋರಿಹ ತಯಾ ಚಾನಂದಚಿದ್ರೂಪಯಾ .
 ಸ್ಮರ್ತ್ವಾಣಾಮಧಿಕಂ ಸದಾ ಮುಖತಯಾ ಯುಕ್ತಸ್ತ್ವ ಮಸ್ಮಾನ್ ಮುಹುಃ
 ಪಶ್ಯಾನುಕ್ಷಣವೀಕ್ಷಣೈರಭಿಮುಖಂ ಶ್ರೀರುದ್ರಶಂಭೋ ಪ್ರಭೋ .. ೧೫..
 ಏವಂ ಗೋಧನವರ್ಧನಂ ಪ್ರಣಮತಾಂ ಶ್ರೀಕಾಶ್ಯಪಾರಾಧಿತಂ
 ಶಂಭುಂ ಸಮೇರಮುಖಾಂಬುಜಂ ತ್ರಿಣಯನಂ ಬಾಲೇಂದುಗಂಗಾಧರಂ .
 ಶ್ರೀಶೈಲೇಂದ್ರಸುತಾಸಹಾಯಮಮಲಂ ಭಸ್ಮೋರಮಾಲಂಕೃತಂ
 ಸರ್ವೇಷಾಮಧಿನಾಥಮೀಶಮನಿಶಂ ಧ್ಯಾಯೇತ್ಪಶೂನಾಂ ಪತಿಂ .. ೧೬..
 ದೇವಾನಾಂ ಶರಣಾರ್ಥಿನಾಂ ಪ್ರಣಮತಾಂ ಸಂಪ್ರಾರ್ಥನಾನಂತರಂ
 ಹಂತವ್ಯಾಸ್ತ್ರೀಪುರಾಸುರಾ ಪ್ರತಿ ಯುಧಿ ಕ್ಷೇಪ್ಯಾ ಗೃಹೀತ್ವಾ ಇಷುಂ .
 ಹಸ್ತೇ ಯಾಂ ಗಿರಿಶಂತ ಸಮ್ಯಗಪಿ ಯಾ ಹರ್ತುಂ ಬಿಭರ್ಷಿ ಸ್ವಯಂ
 ಹಸ್ತೇನ ತ್ರಿಪುರಾಖ್ಯತೂಲದಹನ ಕ್ರೀಡಾಂ ವಿಧಾಯ ಕ್ಷಣಾತ್ .. ೧೭..
 ದೇವತ್ರಾಯಕ ನಿತ್ಯಮಧ್ವರಗಿರಾ ಅಭ್ರಸ್ಯ ಚೈವಂ ಗಿರೇಃ
 ಕೈಲಾಸಸ್ಯ ಚ ನಾಥತಾಂ ಕುರು ಭವದ್ಭಕ್ತಾನ್ ಪ್ರತಿ ಕ್ಷೇಮದಾಂ .
 ಹಸ್ತೇ ಹ್ಯಾಭಿಮುಖೇ ಚ ಕಿಂಚ ಕೃಪಯಾ ತ್ರಾಯಸ್ವ ಪಾಪೈಶ್ಚ ಮಾಂ
 ಮಾ ಹಿಂಸೀಃ ಪುರುಷಾಗ್ರಗಣ್ಯಮನಿಶಂ ತ್ವತ್ಪಾದಸಂಸೇವನಾತ್ .. ೧೮..
 ಸರ್ವಂ ಗೋಮಹಿಷಾಶ್ವದಾಸ ಕುಲಮಪ್ಯೇವಂವಿಧೇತ್ಯದರಾ-
 ನ್ನೀರೋಗಂ ನಿರುಪದ್ರವಂ ಚ ಸತತಂ ಶ್ರೀರುದ್ರಸಾಂಬ ಪ್ರಭೋ .
 ಶ್ರೀಕೈಲಾಸನಿವಾಸ ಸರ್ವನಿಗಮಾರ್ಥೇಶ ಪ್ರಭೋ ಸರ್ವತಃ
 ಸರ್ವಂ ನಃ ಸುತದಾರಬಾಂಧವಜನಕ್ಷೇತ್ರಾದಿಕಂ ಸ್ಯಾದ್ಯಥಾ .. ೧೯..
 ನೀರೋಗಂ ಸುಮನಸ್ಕಮೇವ ಚ ತಥಾ ತ್ವಾಂ ಸರ್ವದುಃಖಾಪಹಂ
 ಸರ್ವೈಶ್ಚರ್ಯವಿವರ್ಧನಂ ಪ್ರಣಮತಾಂ ಸರ್ವಾರ್ಥಿಕಂ ಸರ್ವದಾ .
 ಸರ್ವೈಶ್ಚರ್ಯಗುಣಾಕರಂ ಶಿವಕರಂ ಕಲ್ಯಾಣಲೀಲಾಮೃತ-
 ಸ್ತೋತ್ರಾಕಾರತಯಾ ಶಿವೇನ ಚ ಸದಾ ನಿತ್ಯಂ ಸ್ತುಮಃ ಸನ್ನಿಧೌ .. ೨೦..
 ಲೋಕಾನಾಮಪಮೃತ್ಯುದೋಷಹರಣಂ ದೇವೋಪಘಾತಾಪಹಂ
 ರುದ್ರಂ ಗೌತಮನಾಯಕೇನ ಮುನಿನಾ ಗೋಮಾಯುನಾ ಚಾರ್ಚಿತಂ .
 ಹಾಸಕ್ಲಿಷ್ಟ(ಧ್ವಸ್ತ)ಪುರತ್ರಯಂ ಗಿರಿಧನುಷ್ಪಾಣಿಂ ರಥಾಧಿಷ್ಠಿತಂ
 ಸಂಗ್ರಾಮೋಚಿತದಿವ್ಯವೇಷಮನಿಶಂ ಧ್ಯಾಯೇತ್ಪುರಾರಿಪ್ರಭುಂ .. ೨೧..
 ಕಾರ್ಯೋಪಾಧಿವಶೇನ ಸನ್ನಪಿ ನಿರಾಕಾರೋಽಪಿ ಜೀವಾತ್ಮಕೋ
 ಯಸ್ಯಾಂಶಃ ಸ್ವಯಮೀದೃಶಂ ವಪುರಭೇದೇನಾನುಗೃಹ್ಣಾಸಿ ಯತ್ .
 ಜನ್ಮವ್ಯಾಧಿಜರಾದಿದುಃಖದಮಹಾಸಂಸಾರಕಷ್ಟಜ್ವರ-

ಪುಷ್ಪಾನಾಂ ವಿತರಾಶು ದುರ್ಲಭಮಪಿ ತ್ವದ್ಭಕ್ತಿಮಾತ್ರೈಷಧಂ .. ೨೨..
 ಭೀತಾನಾಮಭಯಾರ್ಥಿನಾಂ ಅಭಯದೇಷ್ಟಗ್ರೇಸರೋಸಯಂ ಭಿಷಕ್
 ಸರ್ವೇಷಾಂ ಭಿಷಜಾಂ ಕಿಲೇತಿ ನಿಗಮಾ ಯಂ ಸಂಸ್ತುವಂತ್ಯಾದರಾತ್ .
 ದುರ್ಜೇಯೋಽಪಿ ಪರಾತ್ಪರೋಽಪಿ ಜಗತಾಂ ತ್ರಾಣಾಯ ಮೋಹಾಯ ವಾ
 ದೇವೇಷ್ಟೇಕತಮೋಹಮಸ್ಮಿ ಇತಿ ಯಃ ಪ್ರಾದುರ್ಭವನ್ ಕ್ರೀಡತಿ .. ೨೩..
 ಕ್ರೀಡಾಯಾಂ ಸುಖರೂಪ ಏವ ವಿಜಿಗೀಷಾಯಾಂ ಜಯಾತ್ಮಾ ಸ್ವಯಂ
 ಭಕ್ತ್ಯಾತ್ಮಾ ವ್ಯವಹಾರಕೇ ಭವತಿ ಚ ದ್ಯುತ್ಯಾತ್ಮಕೋ ದ್ಯೋತತೇ .
 ನಿತ್ಯಂ ಸ್ತೋತ್ರಮಯಃ ಸ್ತುತಾವಪಿ ಗತೌ ಗಂತವ್ಯರೂಪೋಽಧವಾ
 ವಾಯ್ವಾತ್ಮಾ ಬಹುಧಾ ವಿಭಾತಿ ಹಿ ಬಹುಷ್ಟೇತೇಷು ಚೈಕೋಽಪಿ ಯಃ .. ೨೪..
 ದೇವಾನಾಮಪಿ ಯಃ ಸ್ವಯಂ ಮುಖಮಭೂತ್ ಬ್ರಹ್ಮಾದಿಕಾನಾಂ ಪ್ರಭುಃ
 ದಿವ್ಯಜ್ಞಾನವತಾಂ ಪ್ರಧಾನಪುರುಷಃ ಸರ್ವಸ್ಯ ಲೋಕಸ್ಯ ಯಃ .
 ಸೃಷ್ಟಾಸನ್ ನಿಖಿಲಂ ಜಗಚ್ಚ ಸೃಜಸಿ ವಿಷ್ಣುರ್ಜಗತ್ಪಾಲನೇ
 ಯಃ ಸರ್ವಾಣಿ ಜಗಂತಿ ಸಂಹರತಿ ಚಾಪ್ಯೈಶ್ವರ್ಯಯೋಗಾನ್ಮಹುಃ .. ೨೫..
 ಸ್ವಾತಂತ್ರ್ಯಾಧಿಕವಾಗ್ಧಿರೇವಮಮರಾನಾಜ್ಞಾಪ್ಯ ಚೈವಂ ವಿಧಾನ್
 ಯಃ ಸ್ವಾಭಾವಿಕಶಕ್ತಿಮಾನತಿತರಾಂ ಅರ್ಹಃ ಸಮರ್ಥಃ ಪ್ರಭುಃ .
 ಅಸ್ಮದ್ಧಿಂಸನತತ್ಪರಾನರಿಗಣಾನ್ ಜಾತೀಸ್ತಥಾ ರಕ್ಷನಾಂ
 ಸರ್ವಾನಾಶು ವಿನಾಶಯನ್ ಮಮ ಪುರಃ ಪ್ರತ್ಯಕ್ಷಮಾವಿರ್ಭವನ್ .. ೨೬..
 ದೇವಃ ಸೋಸಯಮಧಿಬ್ರವೀತು ಕೃಪಯಾ ಮಾ ಭೈಷ್ಣ ಯುಷ್ಮಾನಹಂ
 ಭೀತಿಭ್ಯಸ್ತ್ವಿತಿಪಾಲಯಾಮ್ಯಥ ಭವಾಚ್ಛೇತ್ಯೇವಮಸ್ಮಾನ್ ಪ್ರಭುಃ .
 ಶಂಭುಂ ದುಃಸಹಗರ್ಭರೋಗಹರಣಂ ರಕ್ಷಾಕರಂ ಸರ್ವಥಾ
 ರಕ್ಷೋಭೂತಭಯಾಪಹಂ ಪ್ರಣಮತಾಂ ದೀರ್ಘಾಯುರರ್ಥಪ್ರದಂ .. ೨೭..
 ಕಣ್ವಾರಾಧಿತಮಿಂದುಮೌಲಿಮನಿಶಂ ವ್ಯಾಲೋಲವೀತೋಜ್ವಲಂ
 ಪ್ರೋದ್ಯತ್ಪಾವಕವರ್ಚಸಂ ತ್ರಿಣಯನಂ ಕಾಲಾರಿಮೀಶಂ ಭಜೇ .
 ಯಃ ಪೂರ್ವಾಚಲಹೇಮರತ್ನ ಶಿಖರಪ್ರಸ್ಥೋಪಲೋಪತ್ಯಕಾ-
 ಕಾಂತಿವ್ಯಾಪ್ತಿವಶಾದ್ರಸಾತಲತಮಃ ಸಂಪರ್ಕತೋ ವಾನ್ವಹಂ .. ೨೮..
 ಉದ್ಯನ್ ಕುಂಕುಮಪಂಕತಾಮ್ರ ಉದಿತಃ ಸಿಂದೂರಪೂರಾರುಣ-
 ಸ್ತಪ್ರಸ್ವರ್ಣಸುಕಾಂತಿರೂರ್ಧ್ವಮಧಸಂಸರ್ಪನ್ (?) ಕ್ರಮಾದ್ಧೃಶ್ಯತೇ .
 ಕಲ್ಯಾಣೈಕನಿಧಿಃ ಸ್ವಯಂ ಸ್ವಯಮಸಾವಾದಿತ್ಯರೂಪಃ ಶಿವೋ
 ಯೇ ತುಲ್ಯಾಕೃತಿಹೇತಿಭೂತಿವಿಭವಾ ರುದ್ರೇಣ ರುದ್ರಾಃ ಪರೇ .. ೨೯..
 ದೇವಸ್ಯಾನುಚರಾಃ ಸಮಸ್ತಜಗತಾಂ ಕರ್ಮಾನುರೂಪಂ ಫಲಂ
 ದಾತುಂ ದಿಕ್ಷು ಸಹಸ್ರಶಃ ಕ್ಷಿತಿಮಿಮಾಮಧ್ಯಾಸತೇ ಚಾಭಿತಃ .
 ಕೃತ್ಯಸ್ಯಾಕರಣಾತ್(ಅಕೃತ್ಯಕರಣಾತ್) ಆಲಸ್ಯ ತಃ ಕಾಮತಃ

ತಸ್ಮಾತ್ಪಾಪಮಜಸ್ರಮಾರ್ಜಿತಮಭೂದಸ್ಮಾಭಿರಜ್ಞೈಸ್ತತಃ .. ೨೯..
ತೇಷಾಂ ತಸ್ಯ ಮಹೇಶ್ವರಸ್ಯ ವಿಭೋಯೋಽಸ್ಮಾನ್ವಿಹಾರಾದರಃ
ಕ್ರೋಧಶ್ಚಾಸ್ತಿ ತಮೀದೃಶಸ್ತುತಿನಮಸ್ಮಾರೈರಪಾಕುರ್ಮಹೇ .
ಕ್ಷೇಲಶ್ಯಾಮಲಕಂಧರಸ್ಪುರದುರುಜ್ವಲಾಗ್ನಿವರ್ಣಃ ಶಿವಃ
ತೇಜೋಮಂಡಲಮಧ್ಯವರ್ತಿವಿಲಸನ್ಮಾತಾಂಡಮಧ್ಯಂ ವಸನ್ .. ೩೦..
ಸಾಯಂ ಕಿಂಚಿದುದಂಚಿತಾಂಕುರತಮಃಸಾಮರ್ಥ್ಯಲೀನಾಂ ನಿಶಾ-
ಕ್ರಾಂತೇ ಧ್ವಾಂತಮುಪಾನಯಚ್ಚ ಪರಿತಃಪಂಕಪ್ರದೇಶಾಂತರೇ .
ಭೂಯಿಷ್ಯಂ ಗ್ರಸನಕ್ಷಣಂ ಘೃಣಿಗಣಃ ಕಾಲಾಭ್ಯನೀಲಾನಿಲೋ ?
ಬಿಭ್ರಾಣೋಽಸ್ತಮಯನ್ ವಿಲೋಹಿತನಿಭಃಪ್ರಾತಸ್ತಥೈವೋದಯನ್ .. ೩೧..
ಯೋಽಸೌತಿಯುಗಧಶ್ಚ ಸರ್ಪತಿ ಜಗದ್ವ್ಯಾತ್ರಾಂ ಸದಾ ನಿರ್ವಹನ್
ದುರ್ಜ್ಞೇಯೋಽಪಿ ತಪಃ ಕ್ರಿಯಾಭಿರಖಿಲೈರ್ವೇದೈಶ್ಚುತೇ ಮೇಧಯಾ .
ಯೇನೇಯಂ ಭಗವಂತಮಸ್ತಮಚಿರಾತ್ ಯಾಂತಂ ವನಾಂತಾಧ್ಗವಾಂ
ಗ್ರಾಮಪ್ರಾಪ್ತಿನಿಮಿತ್ತಮೇಕಮನಸಃ ಪಶ್ಯಂತಿ ಗೋಪಾ ಅಪಿ .. ೩೨..
ಅಸ್ತಂ ಯಾಸ್ಯತಿ ಭಾನುರಂಧತಮಸಂ ದೃಷ್ಟಿಂ ಪಿಧಾಸ್ಯತ್ಯಹೋ
ಸ್ವಾಮಿನ್ ಚೇದಿಹ ಕುತ್ಸಯಿಷ್ಯತಿ ಮೃಗಾಂತೋ ಭರ್ತ್ಸಯಿಷ್ಯತ್ಯಪಿ .
ಅಂಭಃ ಕುಂಭಮಿದಂ ಕದಾ ನಿಜಗೃಹಂ ನೇಷ್ಯಾಮ ಇತ್ಯಾಕುಲಾಃ
ಸ್ವೇದಾಂಭಃ ಕಣಸಿಕ್ತಕಂಚುಕಸಮಾಲಕ್ಷ್ಯೋಚ್ಚಲಚ್ಛೂಚುಕಾಃ .. ೩೩..
ಭ್ರಶ್ಯದ್ಭೂಷಣಜಾಲಮಾಕುಲಕಚಂ ವ್ಯಾಲೋಲಹಾರಂ ತಥಾ
ಧಾವಂತ್ಯಃ ಪರಿಚಾರಿಕಾಶ್ಚ ವನಿತಾ ಅಂಗೈರಪಾಂಗೈರ್ಮುಹುಃ .
ಸಂಧ್ಯಾಖ್ಯೋದ್ಧರಣಾಗ್ನಿಹೋತ್ರಸಮಯೇ ಕರ್ಮೇಕ ಚಿತ್ತಾ ದ್ವಿಜಾ-
ಶ್ಚಾವಾಸಾಭಿಮುಖಾನಿ ಪಕ್ಷಿಪಶುಕೀಟಾನ್ಯುಗ್ರಭೂತಾನ್ಯಪಿ .. ೩೪..
ಸೋಽಯಂ ನಃ ಸುಖಯತ್ವಹರ್ನಿಶಮುಪಸ್ಥಾನಾನಿ ಕಾಲಾರ್ಥಿಭಿಃ
ದೃಷ್ಟೋಽಸ್ಮಾಭಿರಪಿ ಪ್ರಭುಃ ಪ್ರಶಮಯನ್ನೇನಃ ಕೃಪಾಂಭೋನಿಧಿಃ .
ಯಂ ಧ್ಯಾಯನ್ನಿಹ ವೇದಪಾರಗಕುಲೇ ಜಾತಿಸ್ತರೋ ಜಾಯತೇ
ರುದ್ರಂ ತಂ ವರದಂ ಸುವೃಷ್ಟಿಫಲದಂ ಶ್ರೀಕಶ್ಯಪರಾಧಿತಂ .. ೩೫..
ಭಾಸ್ವನ್ಮಂಡಲಗಂ ಹಿರಣ್ಮಯತನುಂ ಚಂದ್ರಪ್ರಭಾಮಂಡಲಂ
ಸಾಂಬಂ ಸ್ಮೇರಮುಖಾಂಬುಜಂ ಮುನಿಗಣೈರಾಸೇವ್ಯಮಾನಂ ಭಜೇ .
ನೀಲಾತ್ಯುಜ್ಜ್ವಲಕಂಧರಾಯ ಚ ಸಹಸ್ರಾಖ್ಯಾತ್ಮನೇ ವೃಷ್ಟಿಭಿಃ
ಪರ್ಜನ್ಯಾತ್ಮತಯಾ ಭುವಂ ಚ ಪರಿತಃ ಸೇಕ್ತೇ ತಥಾ ಯೋನಿಷು .. ೩೬..
ಗರ್ಭಣಾಂ ಪುರುಷಾತ್ಮನಾಂ ಚ ವಿವಿಧೈರ್ಬೀಜೈರ್ವಿಧಾತ್ರೇ ನಮೋ
ರುದ್ರಾಯಾಸ್ತು ನಮಸ್ಕರೋಮ್ಯಥಭಟಾ ಯೇಚಾಸ್ಯ ತೇಭ್ಯೋ ನಮಃ .
ಸಂತಾನೈಕಫಲಾರ್ಥಿನಾಂ ಪ್ರಣಮತಾಂ ಸಂತಾನರೂಪಂ ಪ್ರಭುಂ

ಸ್ವಾತ್ಮಾನಂ ಹೃದಿ ಭಾವಯಂತಮನಿಶಂ ಶಂಭುಂ ಕೃಪಾಂಭೋನಿಧಿಂ .. ೩೭..
 ಕಾಂತಂ ಶಾರದಚಂದ್ರಕಾಂತಿಸುಭಗಂ ಶಾಂತಂ ಶಿವಂ ಶೀತಲಂ
 ಸಾಂಬಂ ದಿವ್ಯವಪುರ್ಧಧಾನಮಮಲಂ ಸಿಹ್ಮಾಸನಸ್ಥಂ ಭಜೇ .
 ಸಂರಂಭಸ್ಥಿಪುರೇಷು ದುಃಸಹತರೋ ಯಃ ಪೂರ್ವಮಾಸೀದ್ಭವಂ
 ಸ್ಯಾದಸ್ಯಾಪಿ ಸ ಏವ ಸೇವಕಜನೇಷ್ಟಸ್ಯಾಸು ದೀನೇಷ್ಟಪಿ .. ೩೮..
 ವಿದ್ಯೈಶ್ವರ್ಯಶಃಶ್ರಿಯಾಂ ಚ ನಿಲಯಸ್ಯ ಜ್ಞಾನವೈರಾಗ್ಯಯೋಃ
 ದಾಕ್ಷಿಣ್ಯೈಕತನೋರ್ದಯಾಮಯತನೋಃ ಪಾಲೈಷ್ಟಯುಕ್ತೋ ಹಿ ಸಃ .
 ತಸ್ಮಾಜ್ಜ್ಯಾಮಿತರಾಂ ಪ್ರಮುಚ್ಯ ಧನುಷಃ ಕೋಟ್ಯೋರ್ಧ್ವಯೋರ್ಯೌಚಿರಂ
 ವದ್ಧಾಶಾಶ್ಚತವೇ(?) ವಸ್ತಿಷ್ಠಂತಿ ತಾಃ ಪ್ರಾಣಿನಾಂ .. ೩೯..
 ಸಂಹರ್ತ್ರಿರುಪಸಂಹರನ್ನಭಿಮುಖೀಕುರ್ವಂತಿ ನಾಸ್ಮಾನ್ ಯಯಾ
 ತೂಣೀರೇಷು ತಿರೋಹಿತಾನ್ ಕುರು ತಥಾ ದೇವೇಶ ತುಭ್ಯಂ ನಮಃ .
 ದೇವಾನೇಕಶತೇಷುಧಿರ್ವಜ ಸಹಸ್ರಾಕ್ಷಃ ಸ್ವಮೇವಂ ಧನುಃ
 ಕೃತ್ವಾ ವೀಕ್ಷ್ಯಮಿದಂ ಮುಖಾನಿ ನಿಖಿಲಾನಾಂ ಚೈವಶೀರ್ಣಾನಿ ತೇ .. ೪೦..
 ನಿಃಶೇಷಂ ನಿತರಾಂ ವಿಧಾಯ ಕೃಪಯಾಸ್ಮಾಕಂ ಪ್ರಸಾದಾರ್ಥಿನಾಂ
 ಸದ್ಯಃ ಶಾಂತಮನಾಃ ಶಿವೋ ಭವ ಸಹಸ್ವಾದ್ಯಾಪರಾಧಾನ್ ಬಹೂನ್ .
 ಸುಪ್ರೀತಸ್ಯ ಕಪರ್ದಿನೋಽಸ್ತಿಹ ಪಿನಾಕಾಖ್ಯಂ ಧನುಃ ಸಜ್ಯಮ-
 ಪ್ಯದ್ಯಾಸ್ಮತ್ಕುಶಲಾಯ ವೀಜ್ಯಮಿಷುಧಿಶ್ಚಾಯಂ ಪುರೋಯತ್ಪರಾ .. ೪೧..
 ಬಾಣೈಃ ಪೂರ್ಣತರೋಽಪಿ ವೀತವಿಶಿಖೋಭೂಯಾತ್ತದೀಯಾಶ್ಚ ಯಾಃ .
 ದೇವಸೈವ ವರೇಷವೋಽಪ್ಯಪಹತಾಸ್ತಾಃ ಸಂತು ಲೀನಾಃ ಕ್ರಮಾತ್
 ತೀಕ್ಷ್ಣರೋಽಪಿ ಮಹಾಸಿರದ್ಯ ಭಜತಾಂ ಭಕ್ತೇಷು ಮಂದಾರತಾಂ
 ಕೋಶಃಖಡ್ಗಸಹಾಯವಾನಪಿ ವಿನಾಭೂತೋಽಸ್ತು ತೇನಾಧುನಾ .. ೪೨..
 ಏವಂ ಶಾಂತಮನಾಃ ಪ್ರಶಾಂತವಿವಿಧಾನೇಕಾಯುಧಾಃ ಸಂತತಂ
 ಭಕ್ತಾನ್ ನಃ ಶರಣಾಗತಾನ್ ಕರುಣಯಾ ಪಾಯಾದಪಾಯಾಚ್ಛೇವಃ .
 ಯುದ್ಧೇ ವೈರಿಭಯಾಪಹಂ ಪ್ರಣಮತಾಂ ಶ್ರೀರುದ್ರಮಾರಾಧಿತಂ
 ದೈವಂ ನಾರದನಾಮಕೇನ ಮುನಿನಾ ನಾನಾಯುಧಾಲಂಕೃತಂ .. ೪೩..
 ಉದ್ಯದ್ಯಾಸ್ತಕೋಟಿದೀಧಿತನುರ್ದೀಪೋತ್ತಮಾಂಗೋಜ್ವಲ-
 ತ್ಕಾಂತಿಂ ಭೀಷಣ ಭೋಗಿಭೂಷಣಮಹಂ ಧ್ಯಾಯೇತ ಮೀಡುಷ್ವಮಂ .
 ರುದ್ರೋ ಹೇತಿಧರೋಽಧುನಾ ಹಸ್ತೇ ತವಾಸ್ತೇಽಧುನಾ .. ೪೪..

words are missing in the source text

ಅಸ್ಮಾನ್ ಪುತ್ರಕಲತ್ರಪುತ್ರಸಹಿತಾನ್ ಸರ್ವಾನ್ ಪ್ರಸನ್ನಾನ್ ಸದಾ
 ಸರ್ವಾಸ್ಮಾದ್ಗುರಿತಾಚ್ಚ ರಕ್ಷ ಭಗವನ್ ದೀನಾನ್ ದಯಾಂಭೋನಿಧೇ .

ಸ್ವಾಮಿನ್ ರುದ್ರ ನಮೋಽಸ್ತು ದೇವಧನುಷೇ ಚಾನಾತತಜ್ಞಾಯ ತೇ
 ಉದ್ಯುಕ್ತಾಯ ಶರಾಯ ಚೋದ್ಯತಗದಾಚಕ್ರಾದಿಸಂಘಾಯ ಚ .. ೪೫..
 ದುಷ್ಟಾನ್ ಧರ್ಷಯತೇ ದೃಢಾಯ ವಿವಿಧಾಯೈವಂವಿಘಾಯಾಯುಧ-
 ಸ್ತೋಮಾಯಾದ್ಯ ನಮೋಽಸ್ತು ತೇಽದ್ಯ ಭಗವನ್ ಯಾಭ್ಯಾಂ ರಿಪೂನ್ ವಿಧ್ಯಸಿ .
 ಬಾಹುಭ್ಯಾಂ ಬಿಭಿಮೋ ವಯಂ ತವ ಧನುರ್ಬಾಣೋದ್ಯತಾಭ್ಯಾಂ ತತ
 ಸ್ವಸ್ತನ್ಯೇಷು ಮಹಾಭುಜೇಷ್ವಪಿ ಮುಹುಸ್ತಾಭ್ಯಾಮುಮಾಭ್ಯಾಂ ನಮಃ .. ೪೬..
 ಯದ್ವಾ ದಕ್ಷಿಣವಾಮಬಾಹುನಿವಹಾಭ್ಯಾಂ ತೇ ನಮಃ ಕೃತ್ಸು ಶಃ
 ತಸ್ಮೈ ಚೋತ್ತಮಸಾಯಕಾಯ ಧನುಷೇ ತಸ್ಮೈ ನಮಃ ಕುರ್ಮಹೇ .
 ಸ್ವಾಮಿನ್ನದ್ಯ ವಯಂ ಪುನಃ ಪುನರಿದಂ ಚಾಶಾಸ್ಯಮಾಶಾಸ್ಮಹೇ
 ಯಃ ಪಾರ್ಶ್ವೇಽಸ್ತಿ ತವೇಷುಧಿಸ್ತ ಇಷವೋ ಯಾಸ್ತಾಶ್ಚ ದೂರೇ ಪುನಃ .. ೪೭..
 ವ್ಯೂಹೈರ್ವೈರಿಜನಸ್ಯ ಪಾತಯ ತಥಾ ಹಿಂಸ್ರೋಽಪಿ ಧನ್ವನ-
 ಸ್ತತ್ತ್ವೇವಾಸ್ತಿ ಹ ಪುತ್ರಪೌತ್ರಸಹಿತಾನ್ ಪುಷ್ಣಾತು ನಃ ಸರ್ವತಃ .
 ತುಭ್ಯಂ ದೇವ ಸದಾ ನಮೋಽಸ್ತು ಭಗವನ್ ವಿಶ್ವೇಶ್ವರಾಯಸ್ಪುರ-
 ದ್ವಹ್ಯಯಕೇಂದ್ರದೃಶೇ ಪುರತ್ರಯಭಿದೇ ಕಾಲಾಗ್ನಿರುದ್ರಾಯ ಚ .. ೪೮..
 ಕ್ಷೈಲಶ್ಯಾಮಲಕಂಧರಾಯ ಮಹತಾಂ(ತೇ)ದೇವಾಯ ಸರ್ವೇಶ್ವರಾ-
 ಯೇಶಾಯಾಸ್ತು ಸದಾಶಿವಾಯ ಮಹತೇ ದೇವಾಯ ಶಶ್ವನ್ನಮಃ .
 ಸ್ವಾತ್ಮಾನಂ ಹೃದಿ ಭಾವಯಂತಮನಿಶಂ ರುದ್ರಂ ಮುಹುರ್ಧ್ಯಾಯತಾಂ
 ಯುದ್ಧೇ ಸರ್ವರಿಪುಪ್ರಣಾಶನಮರಿಸ್ಥಾನೈಕವಿದ್ವಂಸಿನಂ .. ೪೯..
 ನಮ್ರಾಶೇಷಸುರೇಂದ್ರಮೌಲಿವಿಲಸತ್ಪಾದಾಂಬುಜಂ ಕಾರಣಂ
 ಸರ್ವೇಷಾಂ ಜಗತಾಂ ಪಿನಾಕಿನಮಹಂ ಧ್ಯಾಯಾಮಿ ಸಾಂಬಂ ಪ್ರಭುಂ .
 ಚಂದ್ರೋತ್ತಂಸಮಚಿಂತ್ಯಮಕ್ಷರಮಜಂ ಸಂಸಾರದುಃಖಾಪಹಂ
 ಮಧ್ಯೇಶುದ್ಧಸುಧಾಬ್ಧಿ ಚಿಂತಿತಮಣಿದ್ವೀಪೇ ಶಯಾನಂ ಭಜೇ .. ೫೦..
 ಚಾರುಸ್ತೋರಮುಖಂ ಸುಮೌಕ್ತಿಕನಿಭಂ ಮಧ್ಯೇ ಸುಧಾಮಂಡಲ-
 ಸ್ಯಾಸೀನಂ ಜಗದೇಕರಕ್ಷಣಪರಂ ಧ್ಯಾಯಾಮಿ ಸಾಂಬಂ ಸದಾ .. ೫೧..
 ಸ್ವಾಮೀ ತ್ವಂ ಸ್ವಮಿದಂ ಜಗತ್ತದಧುನಾ ಶಕ್ತೋಽಪಿ ಸನ್ಮನ್ಯುನಾ
 ಸಂಹರ್ತುಂ ಕೃಪಯಾ ವಿಭೂತಿವಿಭವೈರ್ವ್ಯಾಪ್ಯಾಸಿ ಶಾಂತಾತ್ಮನಾ .
 ಕುರ್ವನ್ನಿಗ್ರಹಮಪ್ಯನುಗ್ರಹಮಶೇಷಂ ಶಂಕರ ತ್ವಂ ಪ್ರಭೋ
 ತಸ್ಮೈ ತೇಽಸ್ತು ನಮೋ ಹಿರಣ್ಯಪತಯೇ ಶಂಭೋ ಹಿರಣ್ಯಾತ್ಮನೇ .. ೫೨..
 ಅಂಗಂ ಯಸ್ಯ ಹಿರಣ್ಯಭೂಷಣಗಣೋದ್ದೀಪ್ತಂ ಹಿರಣ್ಯಪ್ರಭಂ
 ಬಾಹೂ ಹೃದ್ಯತಮೌ ಹಿ ತೌ ಚ ರಮಣೀಯೌ ಭಕ್ತಿಭಾಜಾಂ ಸತಾಂ .
 ಪುಣ್ಯಾಪುಣ್ಯವಿಮಿಶ್ರಕರ್ಮಫಲಭೋಕ್ತೃಣಾಂ ಸುರಣಾಂ ನೃಣಾಂ

ರಕ್ಷೋಯಕ್ಷಪಿಶಾಚಕಿನ್ನರಘೋಂದ್ರಾಣಾಂ ಪಿತ್ಯಾಣಾಮಪಿ .. ೫೩..
 ಸಂಘಾತಾನ್ ವಿವಿಧಾನ್ ವಿಧಾಯ ಬಹುಧಾ ಸೇನಾಸ್ವಕೀಯಾಸ್ವಯಂ
 ಸ್ವಾಮಿತ್ವೇನ ಚ ಸಂಸ್ಥಿತೋ ನಯತಿ ತಾ ಬಹ್ವೀರ್ಗತೀರ್ಯಃ ಸದಾ .
 ಯಶ್ಚೇಂದ್ರಾದಿಗಿರೀಶ್ವರಾತ್ಮಕತಯಾ ಸರ್ವಾಂ ದಿಶಂ ಪಾಲಯನ್
 ಆದಿತ್ಯಾತ್ಮತಯೋದಯಾಸ್ತಮಥ ಸಂಚಾರೈರ್ದಿಶಃ ಕಲ್ಪಯನ್ .. ೫೪..
 ಪ್ರತ್ಯಕ್ಷಃ ಸದುಪಾಸ್ಯಮೂರ್ತಿರಿಹ ಯತ್ತೇಜೋನಿಧಿರ್ದೃಶ್ಯತೇ
 ತಸ್ಮೈತೇಽಸ್ತು ನಮೋ ನಮಃ ಕ್ಷಿತಿತಲೇ ರುದ್ರಾಸ್ತದಂಶಾಃಪರೇ .
 ಯೇ ವೃಕ್ಷಾಕೃತಯೋ ವಸಂತಿ ವಿವಿಧಾ ವೃಕ್ಷೇಷು ವಾ ಸಂಸ್ಥಿತಾ
 ಯೇ ಬ್ರಹ್ಮಾದಿಪಿಪೀಲಿಕಾಂತನಿಖಿಲಪ್ರಾಣ್ಯಾತ್ಮಕಾಶ್ಚೇತನಾಃ .. ೫೫..
 ಬ್ರಹ್ಮಾಂಡಾಖ್ಯಮಹಾಕ್ಷಿತಾವತಿತರಾಂ ರೂಢಾಶ್ಚ ಭಾಲಾಕ್ಷಿಣಾ
 ಭೋಗಾಂತೇ ನಿಜಕರ್ಮಣಾಂ ಚ ಪುನರಪ್ಯಾವರ್ತಮಾನಾ ಮುಹುಃ .
 ಯೇ ರುದ್ರಾ ಹರಿತಾಭಕೇಶನಿವಹಾಸ್ತೇಭ್ಯೋಽಪಿ ಯೋಽಸೌ ಪತಿಃ
 ಬ್ರಹ್ಮಾದೀನಪಿ ಪಾತಿ ತೈಶ್ಚ ರಮತೇ ತೇಷಾಂ ಪ್ರಧಾನಾಃ ಪತಿಃ .. ೫೬..
 ತಸ್ಮೈ ವಿಶ್ವಭುಜೇ ನಮೋ ನಮ ಇದಂ ಪ್ರತ್ಯಕ್ಷಮಾವಿಸ್ಪುರ
 ಶ್ರೇಣೀಪಿಂಜರಮೂರ್ತಯೇಽತಿವಿಮಲಜ್ಯೋತಿರ್ಮಯಾಂಗಾಯ ತೇ .
 ಚಿದ್ರೂಪಾಯ ಚಿದಾತ್ಮನೇಸ್ವಯಮಭಿವ್ಯಕ್ತಾಯ ಯೇ ಲೌಕಿಕಾ
 ಮಾರ್ಗಾ ಯೇಽಪಿ ಚ ವೈದಿಕಾ ಬಹುವಿಧಾ ಧೂಮಾರ್ಚಿರಾದ್ಯಾ ಅಪಿ .. ೫೭..
 ತಾದೃಜ್ಞಾಗ್ವಿದಶ್ಚ ಯೇ ಕೃತುಷು ಯೇ ತ್ವಾಂ ದ್ರಷ್ಟುಭಾವಂಗತಾ
 ತೇಷಾಂ ತೇ ಪತಯೇ ನಮೋನಮ ಇದಂ ಬಭೃತ್ವಿಷೇ ಸರ್ವದಾ .
 ರಕ್ಷಿತ್ರೇವೃಷಭಸ್ಯ ದಿವ್ಯವೃಷಭಾರೂಢಾಯ ಪಾಪಾತ್ಮನೋ
 ಕ್ಷುತ್ರಷ್ಟಪಚಯಾಮಯೈಶ್ಚವಿವಿಧೈರಾವಿದ್ಯಸೇ ಯಾನಿ ಚ .. ೫೮..
 ರಕ್ಷಾಂಸ್ಯಧ್ವರಭಕ್ಷಕಾನಿ ಸತತಂ ತೇಷಾಂ ಚ ಹೋತ್ರೇ ಮುಹುಃ
 ಸೋಮಾಯೌಷಧಿ ಸಂಭವೈರವಿಫಲೈಃ ಸಂಜೀವಯಿತ್ರೇ ನೃಣಾಂ .
 ಅನ್ನಾನಾಂ ಪತಯೇ ನಮೋ ನಮ ಇದಂ ತೇ ನಿತ್ಯಯೂನೇ ಸದಾ
 ನೀಲಾತ್ಯುಜ್ಜ್ವಲಮೂರ್ಧಜಾಯ ವಿಲಸದ್ಯಜ್ಞೋಪವೀತಾಯ ತೇ .. ೫೯..
 ಪುಷ್ಪಾನಾಂ ಚ ಸತಾಂ ಶಮಾದಿ ಸುಗುಣೈರ್ನಾಥಾಯ ವಾಚೋ ಧಿಯಃ
 ಕಾಯಸ್ಯೇಂದ್ರಿಯಸಂಚಯಸ್ಯ ಚ ಗೃಹಕ್ಷೇತ್ರಾದಿಕಾನಾಂ ತಥಾ .
 ಗ್ರಾಮಾಣಾಂ ಧನಧಾನ್ಯಯೋರಪಿ ಪಶುನ್ಮೂಹಸ್ಯ ಸತ್ಸಂತತೇ-
 ಧರ್ಮಸ್ಯೇತಿ ಚ ಪುಷ್ಪಯೋ ದಶವಿಧಾ ಯಾಃಸ್ಯುರ್ದಶಾನಾಮಪಿ .. ೬೦..
 ಏತಾಸಾಂ ಪತಯೇ ನಮೋ ನಮ ಇದಂ ಸಂಸಾರವೃಕ್ಷಚ್ಛಿದೇ
 ಹೇತ್ಯೈ ಸಂಸೃತಿಜನ್ಯದುಃಸಹಮಹಾಹಿಂಸಾಸ್ವರೂಪಾಯ ತೇ .
 ಲೋಕಾನಾಂ ಪತಯೇತಿ ದುಃಸಹಮಹಾಸಂಸಾರಖಿನ್ನಾನ್ ಜನಾನ್

ಕೃತ್ವಾ ತಾನಥ ರಕ್ಷತೇ ಕರುಣಯಾ ಶ್ರೀಪಂಚವಕ್ತಾತ್ಮನೇ .. ೬೧..
 ದೇವೇಶಾಯ ನಮೋ ನಮೋ ಭಗವತೇ ರುದ್ರಾಯ ಸಜ್ಯಂ ಧನುಃ
 ಶಶ್ವದ್ಧಾರಯತೇ ಸಮಸ್ತಮವತೇ ತೇನೈವ ವಿಶ್ವಂ ಸದಾ .
 ಹೃದ್ಯೇಶೋ ನಿವಸನ್ನವನ್ವಪುರಿದಂ ಕ್ಷೇತ್ರಂ ಸ್ವಮಾಯಾಮಯಂ
 ಮಾಯಾಯಂತ್ರಸಮಾಸ್ಥಿತಾನಿವ ಸದಾ ಜೀವಾನ್ ಮುಹುರ್ಭ್ರಾಮಯನ್ .. ೬೨..
 ಕ್ಷೇತ್ರಜ್ಞಃ ಸ್ವಯಮೇವ ಪಶ್ಯತಿ ಶೃಣೋತ್ಯಾಸ್ವಾದಯತ್ಯಾಸ್ಪೃಶ-(?)
 ಆನಾದ್ಯಂ ಸಕಲಂ ಚ ವೇತ್ತಿ ಸುಖದಂ ಯತ್ನಾಧನಂ ಕೇವಲಂ .
 ಆವಿರ್ಭೂಯ ಭುವಿ ಸ್ವಯಂವಸತಿ ಯಃ ಕ್ಷೇತ್ರೇಷು ಲಿಂಗಾತ್ಮನಾ
 ಕ್ಷೇತ್ರಾಣಿ ಸ್ವಯಮೇವ ರಕ್ಷತಿ ಸದಾ ಯಃ ಕ್ಷೇತ್ರಪಾಲಾತ್ಮನಾ .. ೬೩..
 ಕ್ಷೇತ್ರಾಣಾಂ ಪತಯೇ ಮಹೇಶ ಅವತೇ ತಸ್ಮೈ ನಮಸ್ತೇ ನಮಃ
 ಸೂತಾಯಾಸ್ಯ ಮಹಾರಥಸ್ಯ ಜಗದಾಧಾರಸ್ಯ ಸೂತಾತ್ಮನಾ .
 ಕಲ್ಪಾದೌ ಚ ಮಹಾಮುನೀನ್ ಪ್ರತಿಪುರಣಾನಾಂ ಪ್ರವಕ್ತೃಽಧ್ವರೇ
 ಸೋಮಾಯಾಭಿಯುತಸ್ಯ ಕೇವಲಮಹಂಕಾರೇ ನಿರೂಢಾಯ ಚ .. ೬೪..
 ಭೂತಂ ಭಾವಿ ಚ ವರ್ತಮಾನಮಹಮಿತ್ಯಾಕಾರಿಕಾಯಾಂ ಪರಾ-
 ಸಹಂತಾ ತತ್ರ ಭವಾಯ ಕೇವಲಮಹಂತವ್ಯಾಯ ಸತ್ಯಾತ್ಮನೇ .
 ಸರ್ವೇಷಾಂ ವನದೇವತಾತ್ಮಕತಯಾ ಗೋಪ್ತೇ ವನಾನಾಂ ನಮಃ
 ತುಭ್ಯಂ ದೇವ ನಮೋಽಸ್ತು ಲೋಹಿತನಿಭಾಯಾಶೇಷವಾಗಾತ್ಮನಾಂ .. ೬೫..
 ಶಬ್ದಾನಾಂ ಪ್ರಥಮಪ್ರವರ್ತಕತಯಾ ಲೋಕೇ ಹಿತಾಯಾಭಿತಃ
 ಸ್ಥಿತ್ವಾ ಪಾಲಯತೇ ನಿಷಾದಪತಯೇ ಶಕ್ತೇ ಬೃಹದ್ಬಾಹವೇ .
 ವೃಕ್ಷಾಣಾಂ ಪತಯೇ ನಮೋ ನಮ ಇದಂ ಮಂತ್ರೈರುಪಾಸ್ಯಾಯ ತೇ
 ಸರ್ವೇದ್ಯಾಯೋಪನಿಷದ್ರಹಸ್ಯವಚನೇ ಲೀನಾಯ ಚಿದ್ರೂಪಿಣೇ .. ೬೬..
 ಸಾಕ್ಷಿತ್ವೇನ ಚ ಕರ್ಮಣಾಪಿಪರಿಚ್ಛೇತ್ರೇ ವಣಿವತ್ಪ್ರಣಾಂ
 (ಸಾಕ್ಷಿತ್ವೇನ ಚ ಕರ್ಮಣಾಪಿ ಪರಿಚ್ಛೇತ್ರೇಽಪರಿಚ್ಛೇದ್ಯಾಯ ತೇ)
 ವಾಣ್ಯಾ ವಾಚ್ಯತಯಾ ಪುನಃ ಪುನರಭಿವ್ಯಕ್ತಾಯ ಚ ಸ್ವಾಮಿನೇ .
 ಕಕ್ಷಾಣಾಂ ಗಿರಿಗುಲ್ಮಗಹ್ವರನದೀಕುಂಡಾತ್ಮಕಾನಾಂ ಸದಾ
 ಗೋಪ್ತೇ ತೇಷು ಚ ಸರ್ವತೋ ನಿವಸತಾಂ ನಾನಾವಿಧಪ್ರಾಣಿನಾಂ .. ೬೭..
 ಅಧ್ಯಕ್ಷಾಯ ವನಸ್ಯ ಧರ್ಮಗಹನತ್ರಾತ್ರೇ ನಮಸ್ತೇ ನಮೋ
 ಯಸ್ಮಿನ್ವಿಶ್ವಮಿದಂ ಸ್ಥಿತಂ ಭವತಿ ಚಾಪ್ಯಂತೇ ತಥಾ ಲೀಯತೇ .
 ಯಃ ಶಕ್ತ್ಯಾ ಭುವಮಾತನೋತಿ ವಿಜಯೀ ಕರ್ತಾ ಧನಸ್ಯಾಪಿ ವಾ
 ಪಾತ್ರಾರ್ಜಯತಾಂ ಧನಸ್ಯ ಕೃತಿನಾಂ ದತ್ತೋತ್ತಮಾನಾಂ ಧನಂ .. ೬೮..
 ಯಸ್ತಾತಾ ವರಿವಸ್ಯತಾಂ ಕರುಣಯಾ ಯೇನೈವ ವಿಶ್ವಾತ್ಮನಾ
 ವಾರೀಶಾತ್ಮತಯಾ ಚ ವಾರಿಣಿ ಸದಾ ವಾಸಃ ಕೃತೋ ಯೇನ ಚ .

ಭೂಮಾತ್ಮಾ ಸ್ವಯಮೋಷಧೀಃ ಪ್ರಜನಯನ್ ಗ್ರಾಮ್ಯಾಸ್ತಧಾರಣ್ಯಕಾಃ
 ತಾಃ ಸೋಮಾತ್ಮತಯಾ ಚ ಪಾತಿ ಸತತಂ ತಸ್ಮೈ ನಮಸ್ತೇ ನಮಃ .. ೬೯..
 ಉಚ್ಚೈರ್ಘೋಷವತೇ ಮಹಾರ್ಣವ ಮಹಾಮೇಘಾದಿರೂಪಾಯ ತೇ
 ಶಂಭೋ ಪಾಹಿ ಶಿವೇತಿ ಭಕ್ತನಿವಹೈರುದ್ಧೃಷ್ಯಮಾಣಾಯ ಚ .
 ಯಶ್ಚಾಕ್ರಂದಯತೇ ರಣೋದ್ಯಮಸಭಾಕೋಣೇ ಭಟಾನಾಂ ಮುಹುಃ
 ಯಃ ಶಕ್ತೋಽಪಿ ಜಗಂತಿ ಜೇತುಮಖಿಲಾನ್ಯೇಕಃ ಸ್ವಯಂ ಲೀಲಯಾ .. ೭೦..
 ಪತ್ತಿನಾಂ ಚ ಪತಿಃ ಪದಾನಿ ಶತಕೋಟೀನಾಂ ಚ ನೇತಾ ಸ್ವಯಂ
 ತಸ್ಮೈ ದೇವ ನಮೋ ನಮೋಽಸ್ತು ಭವತೇ ಕಲ್ಪಾಂತಕಾಲೇ ಜಗತ್ .
 ಕೃತ್ಸಂ ವೀತಮಭೂಚ್ಚ ಯೇನ ಹರತಾ ಕಲ್ಪಾಂತರಾತ್ರಿಯಯಾ
 ಯೋಽಸೌ ಕೇವಲ ಏಕ ಏವ ಹಿ ಶಿವಃ ಕೃತ್ಸಾತ್ಮಕಃ ಶಿಷ್ಯತೇ .. ೭೧..
 ಭಕ್ತಂ ಶೋಧಯತಿ ಪ್ರಸೀದತಿ ಪುನಸ್ತಸ್ಮೈ ಚ ಶೀಘ್ರಂ ಸದಾ .
 ವತ್ಸಂ ಗೌರಿವ ಚಾನುಧಾವತಿ ಪರಿತ್ರಾತುಂ ಸ್ವಭಕ್ತಂ ಜನಂ .
 ನೇತ್ರೇ ಬ್ರಹ್ಮವಿದಾಮನೇಕವಿಧಿಸತ್ವಾನಾಂ ಚ ತಸ್ಮೈ ನಮಃ .. ೭೨..
 ಮೇಧಾರಾಜ್ಯವಶೀಕೃಪಾ ವರವಧೂ ಶತ್ರುಕ್ಷಯಾದ್ಯಂ ಫಲಂ
 ಭಕ್ತಾನಾಂ ಪ್ರದಿಶಂತಮೀಶಮೃಷಿಣಾ ಮಂಡೂಕನಾಮ್ನಾಚಿರಂ .
 ಧ್ಯಾತಂ ರುದ್ರಮಹಂ ಭಜೇ ಸುರತರೋಮೂಲೇ ನಿಷಣ್ಣಂ ಸದಾ
 ಗೌರ್ಯಾ ಮೌಕ್ತಿಕಭೂಷಣಾಂಗಮಮಲಂ ಬಾಲೀಂದುಗಂಗಾಧರಂ .. ೭೩..
 ಹರ್ತುಂ ಭರ್ತುಮಕರ್ತುಮಾಶು ಚ ಜಗತ್ಕರ್ತುಂ ಕೃತಂ ಚಾನ್ಯಥಾ-
 ಕರ್ತುಂ ದುರ್ಘಟಮೇವ ಸಂಘಟಯಿತುಂ ಶಕ್ತಸ್ತ್ವಮೇಕಃಪ್ರಭುಃ .
 ತಸ್ಮಾತ್ತೇ ಸತತಂ ನಮೋಽಸ್ತು ವಿಜಯಾಶಕ್ತ್ಯಾಭಿಭೂತಂಜಗ-
 ತ್ಸರ್ವಂ ಸ್ವಾತ್ಮನಿ ಕುರ್ವತೇ ಚ ಸಹಮಾನಾಯಾಪರಾಧಾನ್ ಸತಾಂ .. ೭೪..
 ಸಾಧೂನ್ ಪಾಲಯಿತುಂ ಖಲಾಂಶ್ಚ ನಿತರಾಮಾವಿಧ್ಯ ತಾನ್ ಹಂತ್ಯಲಂ
 ಯಃ ಸೇನಾ ಅಭಿತಃ ಪರಾನಭಿಮುಖಾನ್ ತಾಸಾಂ ಚ ನೇತ್ರೇ ನಮಃ .
 ದೇವೇಶಾಯ ನಮೋ ಮಹಾವೃಷಕಕುದ್ಭಾಗಾಧಿರೂಢಾಯ ತೇ
 ಪ್ರೋದ್ಯತ್ಪಡ್ಗಮಹಾಪ್ರಹಾರಕಟವೇ ಚೌರ್ಯಾಯ ಲೀಲಾತ್ಮನಾಂ .. ೭೫..
 ಚೋರಾಣಾಮಪಿ ಭಕ್ತವತ್ಸಲತಯಾ ಸಂರಕ್ಷಕಾಯಾಧವಾ
 ತೇಷಾಂ ಶ್ರೇಷ್ಠತಮಾಯ ಸರ್ವಹರಣಾದಂತೇ ನಮಸ್ತೇ ನಮಃ .
 ಉದ್ಯತ್ಪಡ್ಗವತೇ ಜನೇಷು ನಿತರಾಂ ಭಕ್ತೇಷು ಸಕ್ತಾಯ ವಾ
 ತೂಣೀರೋತ್ತಮಧಾರಿಣೇಽಪಹರತಾಂ ಸಾಕ್ಷಾನ್ಮಹಾರಣ್ಯಕೇ .. ೭೬..
 ವ್ಯಾಧಾನಾಂ ಪತಯೇ ನಮೋ ನಮ ಇದಂ ತೇ ವಂಚನಾಂ ಕುರ್ವತೇ
 ಯಃ ಕುರ್ವನ್ನಪಿ ವಿಪ್ರಲಂಭಮಭಿತೋ ವ್ಯಾಹನ್ಯತೇ ನಾಪರೈಃ .

ತನ್ನೈ ತೇ ಪರಿತಃ ಸದಾ ವಿಚರತೇ ಹರ್ತುಂ ಪರೇಷಾಂ ಧನಂ
 ನಿತ್ಯಂ ಕೃತ್ರಿಮಸಾಧುವೇಷಮಯತಾಂ ನಾನಾವಿಧಭದ್ಮನಾಂ .. ೭೭..
 ಸ್ತಾಯೂನಾಂ ಪತಯೇ ನಮೋ ನಮ ಇದಂ ಸಂಭಾರಶೀಲಾಯ ತೇ
 ದಾಢ್ಯಾರ್ಥಂ ನಿತರಾಂ ವನೇಷು ಸತತಂ ತ್ರಾತುಂ ಜನಾನಾಶ್ರಿತಾನ್ .
 ಸುವ್ಯಕ್ತಂ ಪರಿತಃ ಸದೈವ ಚರಿತೇ ಸ್ವಾಮಿನ್ನರಣ್ಯೇನಿಶಂ
 ದಸ್ಯೂನಾಂ ವಸತಾಂ ನಮೋಽಸ್ತು ಪತಯೇ ತೇಭ್ಯೋಽಪಿ ನಿತ್ಯಂ ನಮಃ .. ೭೮..
 ಯೇ ರುದ್ರಾಃ ಸದೃಶಾಸ್ತ್ವಯಾ ಧೃತಮಹಾವಜ್ರಾದ್ಯನೇಕಾಯುಧಾಃ
 ತೇಷಾಂ ಚಾನುಚರಾ ವರಾಯುಧಧರಾಃಸ್ತೋಮಾವಿತಾರೋಽಥವಾ .
 ಮರ್ತ್ಯೇಷ್ವಪ್ಯಥ ಹಿಂಸಕಾಶ್ಚ ಧನಧಾನ್ಯಾದೀನ್ಯಲಂ ಮುಷ್ಣತಾಂ
 ವ್ಯಾಧೀನಾಂ ಪತಯೇ ನಮೋಽಸ್ತು ಭವತೇ ತೇಭ್ಯೋಽಪಿ ನಿತ್ಯಂ ನಮಃ .. ೭೯..
 ಉತ್ಕೋಶಾಸಿಧರೇಭ್ಯ ಆಶು ನಗರೇ ನಕ್ತಂ ಚರದ್ಭ್ಯಃ ಸದಾ
 ಚೌರ್ಯಾಯೈ ಚ ಹರಂತಿ ಯೇ ನಿಶಿ ಧನಂ ಹತ್ವೈವ ತೇಷಾಮಪಿ
 ನಾಥಾಯಾಸ್ತು ನಮೋ ನಮೋಽದ್ಯ ತಮಹೋಷ್ಣೇಷಾಯ ತುಭ್ಯಂ ನಮಃ .. ೮೦..
 ವ್ಯಾಧೈಃಸಂಚರತೇ ಹರಂತಿ ಪೃಥಿವೀಂ ಯೇ ವಾ ಪ್ರಕೃಂತಾ ಬಲಾ-
 ತ್ಕ್ವ ದ್ವಾರಣ್ಯಗಿರಿಪ್ರದೇಶಪತಯಃ ಕ್ಷುದ್ರಕ್ರಿಯಶಿಕ್ಷಿತಾ
 ಹಂತಾರಃ ಕುಲಲುಂಭಕಾಶ್ಚ (?) ಪತಯಸ್ತೇಷಾಂ ನಮಸ್ತೇ ನಮಃ .
 ಹಸ್ತೇನೈಕತಮೇನ ಸಂಪ್ರತಿದಧಾನೇಭ್ಯೋ ಮಹೇಷುಂ ಧನುಃ
 ಸಜ್ಯಂ ಚಾನ್ಯತಮೇನ ವಾ ಪಥಿ ಕರೇಣಾತ್ತಂ ಮಹದ್ಭ್ಯೋ ನಮಃ .. ೮೧..
 ಅಸ್ಯದ್ಭ್ಯಶ್ಚ ನಮೋಽಥ ಕುರ್ವಥ ಇಮೇ ಯುದ್ಧಾಯ ಸಜ್ಜಾನ್ಯಲಂ
 ಸಜ್ಜೇ ದಿವ್ಯಧನುಷ್ಯಮೋಘಶರಸಂಧಾನಂ ಮುಹುರ್ವೇಗತಃ .
 ಕುರ್ವದ್ಭಿಶ್ಚ ನಮೋ ನಮಃ ಶರವರಾನ್ ಸಂಧಾಯ ಚಾಪೇ ಸಮಾ-
 ಕರ್ಷದ್ಭ್ಯೋ ವಿಸೃಜದ್ಭ್ಯ ಏವ ಚ ನಮೋ ಭೂಯೋ ನಮಃ ಸಾಯಕಾನ್ .. ೮೨..
 ಜ್ಯಾಮುಕ್ತಾನ್ ಪರಿತಃ ಪರಾನ್ ಅಭಿಮುಖಾನ್ ಸಂಪ್ರಾಪಯದ್ಭಿಃ ಶರೈಃ
 ತೈಃ ಶತ್ರೂನ್ ಪ್ರಹರದ್ಭಿರೇವ ಪರಿತಃ ಶಶ್ವನ್ನಮೋ ವೋ ನಮಃ .
 ಆಸೀನೇಭ್ಯ ಇತಸ್ತತೋ ಭುವಿ ಶಯಾನೇಭ್ಯೋ ಗುಹಾಭ್ಯಂತರೇ-
 ಸಪ್ಯಾಯಾಸೇನ ಚ ವೋ ನಮೋ ನಮ ಇದಂ ತೇಷು ಸ್ವಪದ್ಭ್ಯಃ ಸುಖಂ .. ೮೩..
 ಜಾಗ್ರದ್ಭ್ಯಶ್ಚ ನಮೋ ನಮಃ ಕ್ಷಚಿದಧಸ್ತಿಷ್ಠದ್ಭ್ಯ ಏವ ಕ್ಷಚಿತ್
 ಧಾವದ್ಭ್ಯಶ್ಚ ನಮೋ ನಮಶ್ಚ ಸಮುಪಾವಿಷ್ಟೇಭ್ಯ ಏವ ಕ್ಷಚಿತ್ .
 ಸ್ವಾಮಿಭ್ಯಃ ಸದಸಾಂ ನಮೋ ನಮ ಇದಂ ಚಾಶ್ವೇಭ್ಯ ಏವಾಪಿ ವಾ
 ಯೇಷಾಂ ಶ್ವಸ್ತನವಿತ್ತಮಾತ್ರಮಪಿ ವಾ ನೈವಸ್ತಿ ತೇಭ್ಯೋಽಪಿ ವಾ .. ೮೪..
 ಅಶ್ವಾದ್ಯಕ್ಷತಯೇವ ಉಜ್ಜ್ವಲಮಹಾಸ್ತ್ರೇಭ್ಯೋ ನಮಃ ಶ್ರೀಮತೋ

ದೇವಸ್ಯಾನುಚರಾಃ ಕಿರಾತವಪುಷಃ ಶ್ರೀರುದ್ರಸಂಘಾಃ ಪರೇ .
 ಲೀಲಾಸಂಭೃತವಿಗ್ರಹಾ ಭಗವತಃ ತಸ್ಯಾಂಶಭೂತಾಃ ಸದಾ
 ಯೇ ಚಾನ್ಯೇ ಪರಿತಶ್ಚರಂತಿ ಬಹವಸ್ತೇಭ್ಯೋಽಪಿ ನಿತ್ಯಂ ನಮಃ .. ೮೫..
 ಸ್ವಾತ್ಮಾನಂ ಹೃದಿ ಭಾವಯಂತಮನಿಶಂ ರುದ್ರಂ ರಿಪುಘ್ನಂ ಸತಾಂ
 ರಾಜಾಮಾತ್ಯಸಮಸ್ತರಾಷ್ಟ್ರ ಪುರಹಸ್ತಶ್ವಾದಿ ರೋಗಾಪಹಂ .
 ಬಹೋತ್ತಂಸಧರಂ ಕಿರಾತವಪುಷಂ ದೇವಂ ಯುವಾನಂ ಶ್ವಭಿ-
 ಭೂತೈಶ್ಚಾವೃತಮಗ್ರತೋ ಮುನಿಜನ್ಯೈರ್ಧೈಯಂ ಸದಾಭ್ಯರ್ಚಿತಂ .. ೮೬..
 ಯೋಽತ್ರಾನುವಾಕತ್ರಯಮೇತದದ್ಭುತಂ
 ಯೋಽರ್ಥಂ ತಥಾ ಧ್ಯಾನಮಿದಂ ಸದಾ ಮುದಾ .
 ಸಂಧಾಯ ಮಂತ್ರಾಂಶ್ಚ ಶಿವಸ್ಯ ಭಾವಯೇತ್
 ಪರಾಂ ಚ ಮುಕ್ತಿಂ ಸಮವಾಪ್ಯ ಮುಕ್ತಧೀಃ .. ೮೭..
 ಸರ್ವಾಭ್ಯಶ್ಚ ನಮೋಽಸ್ತು ಯಾ ಭಗವತಃ ಸೇನಾಃ ಸಮಸ್ತಾಖಿಲಾ-
 ನಾವಿದ್ಯಂತಿ ಜಗದ್ಧಿತಾಯ ವಿವಿಧಂ ಯಾಸ್ತಾಡಯಂತ್ಯುದ್ಧತಾನ್ .
 ಯಾ ಉತ್ಕೃಷ್ಟಗಣೈಶ್ಚ ಪತ್ತಿನಿವಹೈಃ ಪೂರ್ಣಾಶ್ಚ ಯಾ ಹಿಂಸಿನಃ
 ವ್ಯಾಪಾರಾನ್ ಪರಿಗೂಹಯಂತಿ ಕುಶಲಪ್ರಜ್ಞಾವಿಶೇಷಾಶ್ಚ ಯೇ .. ೮೮..
 ತೇಷಾಂ ಯೇ ಪತಯಶ್ಚ ಯೇ ತ್ವನಿಯತಂ ಮೃತ್ಯುಂ ಮುಹುಃ ಸಂಶ್ರಿತಾ
 ನಾನಾಜಾತಿಸಮುದ್ಯವಾ ಬಹುವಿಧಕ್ಷುದ್ರಕ್ರಿಯಾ ಜೀವಿನಾಂ .
 ಯೇ ಭೂತಾನಥ ಯಾನವಂತ್ಯಪಿ ಚ ಯೇ ಯೇ ಭೂತರಕ್ಷೋಗಣಾ
 ರುದ್ರಾಃ ಪಾರಿಷದಾಸ್ತಥಾಧಿಪತಯಸ್ತೇಷಾಂ ಚ ಯೇ ಯೇ ಪರೇ .. ೮೯..
 ಯೇ ವಾ ಮುಂಡಿತಮಸ್ತಕಾತಿವಿವಿಧಾಕಾರಾಶ್ಚ ಯೇ ಸ್ವೇಚ್ಛಯಾ
 ಸಿಹ್ಮವ್ಯಾಘ್ರಗಜಾಶ್ಚಸೈರಿಭವೃಷಾದ್ಯಾಕಾರಭಾಜಶ್ಚ ಯೇ
 ಜ್ಞಾನಾಕಾರಗುಣಪ್ರಭಾವವಿಭವೈರ್ನಿತ್ಯಂ ಮಹಾಂತಶ್ಚ ಯೇ
 ಕ್ಷುದ್ರಜ್ಞಾನಗುಣಪ್ರಧಾನವಿಭವಾ ಯೇ ವಾ ರಥಾಧಿಷ್ಠಿತಾಃ .. ೯೦..
 ಯೇ ಯೋಧೇಷು(ಯುದ್ಧೇಷು) ರಥಾನ್ವಿತೇಷು ಚರಣೈರ್ಧಾವಂತಿ ಶತ್ರುನ್
 ಮುಹುಃ
 ಯೇ ಚಂದ್ರಾರ್ಕಮಹೀಮುಖಾಃಸುರಗಣಾಃ ಪ್ರಾಪ್ತಾ ರಥತ್ವಂ ವಿಭೋಃ .
 ಯೇ ರಕ್ಷಂತಿ ರಥಾನ್ ವಹನ್ ಸ್ವಯಮನಾರುಹ್ಯೈವ ಶಕ್ತ್ಯಾ ಸ್ವಯಾ
 ಯೇ ರುದ್ರಾಃ ಪರಿತಃ ಶಿವಸ್ಯ ಪುರತಃ ಸೇನಾತ್ವಮಧ್ಯಾಸತೇ .. ೯೧..
 ಏತಾನಾಮಪಿ ನಾಯಕಾಃ ಸುರವರಾಃ ಯೇ ಸೂತರೂಪಾಃ ಸುರಾಃ
 ಯೇ ಗೃಹ್ಣಂತಿ ರಥೇಷು ರಶ್ಮಿನಿವಹಾನ್ ಸೂತಾಜ್ಞಯಾ ಕಿಂಕರಾಃ .
 ಯೇ ಸ್ವರ್ವರ್ಧನಿಜಾತಿಜಾ ಅಪಿ ಚ ಯೇ ದಕ್ಷಾ ರಥಾನಾಂ ಕೃತೌ
 ಯೇ ಜಾತಾಶ್ಚ ಕುಲಾಲಜಾತಿಷು ತಥಾ ಯೇ ಲೋಹಕಾರಾಶ್ಚ ಯೇ .. ೯೨..

ನಾನಾಪಕ್ಷಿಸಮೂಹಬೋಧನವಿಧೌ ದಕ್ಷಾಶ್ಚ ಯೇ ವೈ ಜನಾಃ
ಮತ್ಸ್ಯಾದಿಪ್ರತಿಧಾತಕಾ ಅಪಿ ಚ ಯೇ ಕುವಂತಿ ತೀಕ್ಷ್ಣಾನಿಷೂನ್ .
ಯೇ ವಾ ಧನ್ವಕೃತಶ್ಚ ಯೇ ವನಮೃಗವ್ಯಾಧಾಃಸದಾ ಯೇ ನರಾಃ
ನೇತಾರಶ್ಚ ಶುನಾಂ ಚ ವೃತ್ತಿನಿರತಾ ಯೇ ವಾ ಶುನಾಮಾಕೃತಿಂ .. ೯೩..
ಬಿಭ್ರಾಣಾ ಅಥ ಯೇ ಶುನಾಂ ಚ ಪತಯಃ ಶಂಭೋರಧಾಂಶಾಂಶಕಾಃ
ಸರ್ವೇ ಮರ್ತ್ಯಜಗದ್ಗತಾಃ ಕುಮನುಜಾ ವಿಶ್ವೇಶ್ವರಾಂಶಾಶ್ಚ ಯೇ .
ಯೇ ಭೂಮೌ ದಿವಿ ಸೂರ್ಯಚಂದ್ರಧರಣೀಬ್ರಹ್ಮಾಗ್ನಿವಿಷ್ಣ್ವಾದಯೋ
ಯೇ ರುದ್ರಾಶ್ಚ ಜಗಂತಿ ಪಾಂತಿ ಪರಿತಃ ಪೂರ್ಣಾಃ ಶಿವಸ್ಯಾಂಶತಃ .. ೯೪..
ಯೇ ಸಂತಿ ಪ್ರಮದಾ(ಧಾ)ದಿರೂಪಚರಿತಾಃ ಸರ್ವೇಭ್ಯ ಏವಾಧುನಾ
ತೇಭ್ಯಃ ಸಂಪ್ರತಿ ಪೂರುಷಂ ಸ್ತುತಿನುತಿಂ ಕೃತ್ವಾ ನಮಸ್ಕುರ್ಮಹೇ .
ಶಂಭುಂ ದುಃಸಹದುಷ್ಟಕುಷ್ಠವಿವಿಧವ್ಯಾಧಿಜ್ವರಾಪಸ್ಮರೋ-
ದ್ಧರ್ತಾರಂತಂಸ್ಮರಹಂ ಹರಂ ಪುರಹರಂ ದುರ್ವಾಸನಾಮ್ನಾರ್ಚಿತಂ .. ೯೫..
ಭಸ್ಮೋದ್ಘೌಲಿತವಿಗ್ರಹಂ ತ್ರಿಣಯನಂ ಭಾಸ್ವಜ್ಜಟಾಮಂಡಲಂ
ಸ್ವಾಸೀನಂ ವೃಷಭೇ ಗಣೈಃ ಪರಿವೃತಂ ಸಾಂಬಂ ಸದಾ ಭಾವಯೇ .. ೯೬..
--

ಶ್ರೀರುದ್ರಂ ಯಜುಷಾಂ ಚ ಮಧ್ಯಮಮಹಾಕಾಂಡೇ ಚತುರ್ದೈ ಸ್ಥಿತಂ
ಸಂಸಾರಾಮಯ ಭೇಷಜಂ ಪ್ರಜಪತಾಂ ವಿಶ್ವೇಶಭಕ್ತಿಪ್ರದಂ .
ತಸ್ಮಿನ್ನರ್ಥಯುತೋ ವಿಭಾಸತಿ ಹೃದಾ ಮಂತ್ರಾನುವಾಕಾನ್ ಮುದಾ
ಚಾತುರ್ಥಃ ಸಕಲಾತ್ಮನಾಂ ಭಗವತೋ ವಕ್ತುಂ ಪ್ರವೃತ್ತೋ ಮುನೇ ..
--

ವಿಶ್ವಂ ಯಃ ಸತತಂ ಬಿಭರ್ತಿ ಸಮಧಿಷ್ಠಾಯೈವ ಮೂರ್ತ್ಯುಷ್ವಕಂ
ಯಸ್ತಾಭಿಸ್ತನುಭಿಃ ಶಿವಾಭಿರನುಗೃಹ್ಣಾತೀಹ ತಸ್ಮೈ ನಮಃ .
ಯಃ ಸರ್ವತ್ರ ಸುಪೂರ್ಣ ಏವ ಭವತಿ ಸ್ವಸ್ಮಿನ್ ವಿಲೀನಂ ಜಗತ್
ಭೂಯೋ ಭವತಿ ಸ್ಥಿತಂ ಭವತಿ ತದ್ಯಸ್ಮಿಂಶ್ಚ ಯೋ ಭಾವ್ಯತೇ .. ೯೭..
ಯೋಗೀಂದ್ರೈರ್ಭಗವಾನ್ ಅಪಾಂ ಸ್ವಯಮಧಿಷ್ಠಾತಾ ಚ ಯೋಽಸೌ ರುಜಾಂ
ನಿತ್ಯಂ ದ್ರಾವಯತಾಂ ಸತಾಂ ಸ್ವಯಮಧಿಷ್ಠಾತಾ ಚ ಸೂರ್ಯಸ್ಯ ಯಃ .
ತಸ್ಮೈ ನಿತ್ಯಮಿದಂ ನಮೋಽಸ್ತು ಯುಗಪತ್ಕಲ್ಪಾಂತಕಾಲೇ ಜಗತ್
ಸೃಷ್ಟ್ವೈವಾಶು ವಿಹಿಂಸತೇ ಹಿ ಯಮಧಿಷ್ಠಾತಾ ತಥಾಗ್ನೇರಪಿ .. ೯೮..
ಆಜ್ಞಾದಂಡಧರಪ್ರಹಾರಿತ ಮಹಾಮಾಯೋರುಪಾಶಃ ಪಶೂನ್
ಬ್ರಹ್ಮಾದೀನವತೀಹ ಭೂತನಿವಹಾಧಿಷ್ಠಾನರೂಪಶ್ಚ ಯಃ .
ತಸ್ಮೈ ಸರ್ವಸುರಾಧಿಕಾಯ ಜಗತಾಮೀಶಾಯ ತುಭ್ಯಂ ನಮೋ

ನೀಲಗ್ರೀವಕಲೇವರಾಯ ಶಿತಿಕಂಠಾಯಾಸ್ತು ತುಭ್ಯಂ ನಮಃ .. ೯೯..
 ಯೋಗೀಶಾಯ ಕಪರ್ದಿನೇಽಖಿಲಮಹಾಯಾಗೇಷು ದೀಕ್ಷಾಭೃತೇ
 ತುಭ್ಯಂ ವ್ಯುಪ್ತಶಿರೋರುಹಾಯ ಯಜಮಾನಾಕಾರಭಾಜೇ ನಮಃ .
 ದೇವೇಶಾಯ ಸಹಸ್ರಲೋಚನಭೃತೇ ಶಕ್ರಾತ್ಮನೇ ತೇ ಶತಾ-
 ನೃತ್ಯಂತೋತ್ತಮಧನ್ವಬಾಣವಿವಿಧಾನೇಕಾಯುಧಾನಾಂ ಯುಧಿ .. ೧೦೦..
 ಬಿಭ್ರಾಣಾಯ ನಮೋ ಗಿರೀಶ್ವರಕೃತಾವಾಸಾಯ ದಿಗ್ವಾಸನೇ
 ರಶ್ಮಿವ್ರಾತವೃತಾರ್ಕಮಂಡಲಸಮಾವಿಷ್ಟಾಯ ಸೂರ್ಯಾತ್ಮನೇ .
 ಸರ್ವಪ್ರಾಣಿಹೃದಂಬುಜೇಷು ವಸತೇ ತುಭ್ಯಂ ನಮೋ ರೇತಸಃ
 ಸೇಕ್ತ್ರೇ ದಿವ್ಯಹಿರಣ್ಮಯಸ್ಯ ಚ ಹರೇರ್ಗರ್ಭೇ ವಿಧಾತ್ರೇ ವಿಧೇಃ .. ೧೦೧..
 ಶೂರಾಯಾತ್ಮಮಹೇಷವೇ ನಮ ಇದಂ ಸ್ವಲ್ಪಪ್ರಮಾಣಾಯ ಚ
 ಸ್ವೇಚ್ಛಾಸಂಕುಚಿತಾಂಗಕಾಯ ಚ ನಮಸ್ತಸ್ಮೈ ಭೃಹದ್ರೂಪಿಣೇ .
 ಜ್ಞಾನಾಕಾರವಯಸ್ತಪೋಭಿರಭಿವೃದ್ಧಾಯಸ್ತು ತಸ್ಮೈ ನಮೋ
 ವೃದ್ಧಾಯಾಧಿಕದೀರ್ಘಕಾಲವಯಸಾಂ ಸ್ತೋತ್ರೈಃ ಪ್ರವೃದ್ಧಾಯ ಚ .. ೧೦೨..
 ಸಮ್ಯಗ್ವರ್ಧಯತೇ ಸ್ವಭಕ್ತನಿವಹಾನ್ ದೇವಾಯ ತಸ್ಮೈ ನಮಃ
 ವಿಶ್ವಾಗ್ನಾಯ ತಥಾ ಪ್ರಧಾನಪುರುಷಾಯೇದಂ ನಮೋಽಸ್ತಾಶ್ವಶವೇ .
 ಶೀಘ್ರಾನೇಕಗತಿಪ್ರಭೇದಕುಶಲಾಯೇದಂ ನಮಃ ಶಂಭವೇ
 ಸ್ವಾವಿರ್ಭಾವವತೇ ಚ ತಾಸು ವಿವಿಧಾಕಾರಪ್ರವಾಹಾಸು ಚ .. ೧೦೩..
 ನಿತ್ಯಂ ಸನ್ನಿಹಿತಾಯ ತೇ ನಮ ಇದಂ ಸ್ಥಾನೇ ಮಹೋರ್ಮಿಷ್ಠಪಾಂ
 ನಿಷ್ಕಂಪಾ ವಿಗತಸ್ತನಾಃ ಪುನರಪಾಂ ವೀಚಿಸ್ತನಾಶ್ಚಾಪಿ ಯಾ .
 ಆಪಸ್ತಾಸು ಚ ಸರ್ವದಾ ನಿವಸತೇ ತಸ್ಮೈ ನಮಃ ಸ್ತೋತಸಾಂ
 ಮಧ್ಯೇ ಸನ್ನಿಹಿತಾಯ ಕಿಂಚ ವಸತೇ ದ್ವೀಪೇಷು ಪುಣ್ಯೇಷು ಚ .. ೧೦೪..
 ತುಭ್ಯಂ ದೇವ ನಮಃ ಪಿತಾಮಹಹರೀಂದ್ರೇಭ್ಯಃ ಪ್ರಶಸ್ತಾಯ ಚ
 ಜ್ಯೇಷ್ಠಾಯಾತಿಮನೋಜ್ಞನಿತ್ಯತರುಣಾಕಾರಾಯ ನಿತ್ಯಂ ನಮಃ .
 ವಿಶ್ವಸ್ಮಾದಪಿ ಪೂರ್ವಮೇವ ವಸತೇ ಸ್ಥಾತ್ರೇ ಚ ತಸ್ಮಾತ್ಪರಂ
 ಜನ್ಮಾಂತಾದಿವಿವರ್ಜಿತಾಯ ಚ ನಮೋ ಮಧ್ಯೇ ಪ್ರಸಿದ್ಧಾಯ ಚ .. ೧೦೫..
 ಲೀಲಾರ್ಥೇ ಶವಧಾರಿಣೇ ನಮ ಇದಂ ತುಭ್ಯಂ ಜಘನ್ಯಾಯ ಚ
 ಸ್ಥಿತಂತಾದಿಮತಾಮಶೇಷಜಗತಾಂ ಮೂಲಾಯ ತುಭ್ಯಂ ನಮಃ .
 ಗಾಂಧರ್ವೇ ನಗರೇ ತಥೈವ ನಗರೇಷ್ವನ್ನೇಷು ಸರ್ವೇಷು ಚ
 ಸ್ಥಾತ್ರೇಽಧೀಶತಯಾ ಪ್ರತೀಪಸರಣೇ ದಕ್ಷಾಯ ತುಭ್ಯಂ ನಮಃ .. ೧೦೬..
 ಪ್ರಾಣಿಪ್ರಾಣಸಮೂಹಸಂಯಮನಮಪ್ಯಂತೇ ಸ್ವಯಂ ಕುರ್ವತೇ
 ನಿತ್ಯಂ ಸಂವಸತೇ ಯಮಸ್ಯ ಚ ಪುರೇ ಕಾಲಾಂತಕಾದ್ಯಾತ್ಮನಾ .

ವಿಶ್ವಕ್ಷೇಮವಿಧಾಯಿನೇ ನಮ ಇದಂ ಸೌರಾತ್ಮನಾ ಚೋರ್ವರಾಃ
 ಸ್ವಾವಿರ್ಭಾವಸಮಸ್ತಸಸ್ಯನಿವಹಸ್ಯಾವರ್ಧಯಿತ್ರೇ ಸದಾ .. ೧೦೭..
 ಧಾನ್ಯಾದ್ಯಾತ್ಮತಯಾ ಖಲೇಷು ವಸತೇ ತುಭ್ಯಂ ನಮಃ ಸರ್ವದಾ
 ಲೋಕೇ ವಾಚ್ಯತಯಾ ಸ್ಥಿತಾಯ ಸತತಂ ದೇವೈಃ ಸಹ ಕ್ರೀಡತೇ .
 ಕಲ್ಪಾಂತೇಽಪ್ಯವಿನಾಶಿನೇ ಶ್ರುತಿಶಿರೋವೇದ್ಯಾಯ ತುಭ್ಯಂ ನಮಃ
 ಸ್ವಾರಣ್ಯಾಯ ಚ ರಕ್ಷಕಾಯ ಚ ನಮಃ ಶುಶ್ರುಷಮಾಣಾಯ ಚ .. ೧೦೮..
 ವರ್ಣಧ್ವನ್ಯಭಯಾತ್ಮನಾ ಶ್ರುತಿಪುರಾಣಾದೌ ಪ್ರಸಿದ್ಧಾಯ ಚ
 ಪ್ರತ್ಯುಪ್ಪತ್ತಿಶಬ್ದರೂಪಿಣ ಇದಂ ತುಭ್ಯಂ ನಮಃ ಶೀಘ್ರಗಾಂ .
 ಸೇನಾಂ ಪಾಲಯತೇತಿ ಶೀಘ್ರಗರಥಾಯೇದಂ ನಮಸ್ತೇ ನಮಃ
 ಶೂರಶ್ರೇಷ್ಠತಮಾಯ ದುಷ್ಟನಿವಹಾನ್ ಸಂಭಿಂದತೇ ತೇ ನಮಃ .. ೧೦೯..
 ವರ್ಣಶ್ರೇಷ್ಠಭೃತೇ ವಿಶಿಷ್ಟ ವಿಲಸದ್ವೇಹಾಯ ತುಭ್ಯಂ ನಮಃ
 ದಿವ್ಯೋಪಾಯನಭಸ್ಮಭಾಜನ ಶಿರಸ್ತಾಣಾದಿಕಂ ಬಿಭೃತೇ .
 ಆಗುಲ್ಫಸ್ಥಲಂಬಿಕಂಚುಕಭೃತೇ ನಿತ್ಯಂ ನಮೋಽಸ್ತುಶ್ರುತಿ-
 ಖ್ಯಾತಾಯ ಶ್ರುತಿವಿಶ್ರುತಾಯುಧಭೃತೇ ವಿಖ್ಯಾತಸೇನಾಯ ಚ .. ೧೧೦..
 ಶಂಭುಂ ಶತ್ರುಭಯಾಪಹಂ ಜಯಮಹಾಸಾಮ್ರಜ್ಯಸತ್ಪತ್ರದಂ
 ಗೋರೀಪಾಣಿಸರೋರುಹಾರ್ಪಿತಮಹಾಹೇಮಾದ್ರಿಬಾಣಾಸನಂ .
 ಬಾಣಾಲಂಕೃತಪಾಣಿಮೇಣವಿಲದ್ಬಾಲೇಂದುಗಂಗಾಧರಂ
 ಶಾಂತಂ ಸುಂದರರೂಪಿಣಂ ವೃಷವರಾರೂಢಂ ಭಜೇ ಸರ್ವದಾ .. ೧೧೧..
 --

ರುದ್ರಾರ್ಥವಿಶ್ರುತಪದಾರ್ಥಸುಬೋಧಸಾರ-
 ವಾಕ್ಯಾರ್ಥವೈಭವಮಿದಂ ಪ್ರಕಟಾನುವಾದಂ .
 ಪಂಚಾಸ್ಯಶ್ರಾಂತಶ್ರುತಿವಿಶ್ರುತಿ ಪಂಚವಾಕ-
 ವೈದಾನುವಾಕಮಿದಮೇವ ಮಹಾರ್ಥಸಾರಂ ..
 --

ದೇವೀಶಾಯ ನಮೋಽಸ್ತು ದುಂದುಭಿಮಹಾನಿಧ್ವಾನರೂಪಾಯ ಚ
 ಪ್ರೌಢಾತ್ಮನ್ನತವೈಭವಾಯ ವಸತೇ ದೇವೈಶ್ಚ ಸಾರ್ಧಂ ಸದಾ .
 ಭೇರೀವಾದನದಂಡರೂಪಿಣ ಇದಂ ತುಭ್ಯಂ ನಮಃ ಸರ್ವದಾ
 ದುಷ್ಟಾನ್ ಧರ್ಷಯತೇ ವಿಮರ್ಶಕುಶಲಾಯಾಶೇಷವಿದ್ಯಾಸು ಚ .. ೧೧೨..
 ನಿತ್ಯಂ ಭಕ್ತಜನೇ ಪ್ರಕೃಷ್ಟಕರುಣಾಶೀಲಾಯ ತಸ್ಮೈ ನಮೋ
 ದೌತ್ಯಂ ಕರ್ಮ ಚ ಕುರ್ವತೇ ಸುಮನಸಾಂ ಪ್ರಾಣಾಯ ವಹ್ಯಾತ್ಮನೇ .
 ಭಕ್ತೇಭ್ಯಃ ಕೃಪಯಾ ಪ್ರಕೃಷ್ಟಧನದಾಯೀದಂ ನಮೋ ಬಿಭೃತೇ
 ಖಡ್ಗಂ ಚೇಷುಧಿಮುತ್ತಮಂ ನಮ ಇದಂ ತೀಕ್ಷ್ಣೇಷುಹಸ್ತಾಯ ಚ .. ೧೧೩..
 --

ತೀಕ್ಷ್ಣಾನೇಕಶರಾಯುಧಾಯ ಚ ನಮಃ ಸೌಮ್ಯಾಯ ಚ ಸ್ವೋಚಿತಾ-
ಮೋಘಾನೇಕಮಹಾಯುಧಾಯ ಶುಭಸತ್ಕೋದಂಡಹಸ್ತಾಯ ಚ .
ತುಭ್ಯಂ ದೇವ ನಮೋಽಸ್ತು ನೇಕವಿವಿಧಕ್ಷುದ್ರಾರ್ಥಸಂಚಾರಿಣೇ
ಪ್ರಖ್ಯಾತಾಯ ಚರಾಯಚಾಚರಮಹಾಲಿಂಗೇಷು ಪೂಜ್ಯಾಯ ಚ .. ೧೧೪..
ನಿರ್ಮಗ್ನಾಂಭಸಿ ಭೂತಲೇ ಸದುದಕೇ ದೇಶೇಷು ಚಾರ್ದಮೇ
ವಿಖ್ಯತೇಷು ಸರಸ್ಸು ವಿಶ್ರುತನದೀ ಶ್ರೇಷ್ಠಾಸು ನಾದೇಽಪಿ ಚ .
ದೇವಾದ್ಯರ್ಥನಿವೇಶಿತೇಷು ನಿವಹಕೂಪೇಷು ಗರ್ತೇಷು ಚ
ಸದ್ವರ್ಷಾಂಭಸಿ ಚಾಪಿ ಮೇಘನಿವಹೇ ವಿದ್ಯುತ್ಪುತಪ್ತಾಂಭಸಿ .. ೧೧೫..
ದೀಪ್ತಾಭ್ರೇ ಸ್ಫುರದಾತಪೇಷು ಚ ಮಹಾವಾತೇ ಚರಿಷ್ಯನ್ಮಹಾ-
ಭೂತವ್ರಾತಯುಗಾಂತದುಃಸಹಶಿಲಾವರ್ಷೋಗ್ರಸಂವರ್ತಕೇ .
ಗ್ರೀಷ್ಮೇ ವಾತಸಮುತ್ಥಪಾಂಸುನಿವಹೇ ವಾತ್ಯಾಸು ವಾಸನ್ಯತ್ರ ವಾ
ಯಾ ಸತ್ತಾಸ್ತಿ ತದಾತ್ಮನಾ ಜಗದಿದಂ ವ್ಯಾಪ್ಯ ಸ್ಥಿತಾಯಾನಿಶಂ .. ೧೧೬..
ಯಃ ಸರ್ವಾಣಿ ಸದೈವ ಪಾತಿ ಪರಿತೋ ವಸ್ತೂನಿ ವಾಸ್ತೋಷ್ಟತಿ-
ಸ್ತಸ್ಮೈ ಚಾಸ್ತು ನಮೋಽಸ್ತು ಸರ್ವಭುವನವ್ಯಾಪ್ತಾಯ ಸರ್ವಾತ್ಮನೇ .
ರುದ್ರಂ ಭೀಮಕನಾಮಕೇನ ಮುನಿನಾ ಶ್ರೀಹೇಮಕೋಶೇನ ಚ
ಧ್ಯಾತಂ ವಶ್ಯಸುರೂಪವಟಿಸುತಸತ್ಸಂಪತ್ತಿಮೇಧಾಯುಷಾಂ .. ೧೧೭..
ವಿದ್ಯಾಽಽರೋಗ್ಯಸುಧೇನುಪಟ್ಟಸುಮಹಾಸಾಮ್ರಾಜ್ಯಮೋಕ್ಷಶ್ರಿಯಾಂ .
ದಾತಾರಂ ದ್ವಿಪಚರ್ಮಲಂಬಿತಜಟಾಸರ್ಪಾದಿಚಿಹ್ನಂ ಭಜೇ .. ೧೧೮..
--

ರುದ್ರಾರ್ಥಸಾರಪದಮಂತ್ರಪದಾರ್ಥಸಾರ-
ಪುಣ್ಯಾನುವಾಕವಿಶದಃಖಲು ಷಷ್ಠಸಪ್ತಃ .
ವಿಶ್ವಾಧಿಕಪ್ರಣತಿಬೋಧಕಸರ್ವಭಾವ-
ಯುಕ್ತೋ ಹಿ ಭಕ್ತವರಮುಕ್ತಿಶಕ್ತಿದಾಯೀ ..
--

ಲೋಕಾನುಗ್ರಹಕಾಮ್ಯಯಾಽಖಿಲಸತಾಂ ಧೈಯಶ್ಚ ಯಃ ಸರ್ವದಾ
ಧತ್ತೇ ಯಃ ಶಿವಶಂಭುಶಂಕರಮುಖಾನೇಕಾಭಿಧಾನಾನಿ ಚ .
ತಸ್ಮೈ ದೇವ ನಮೋಽಸ್ತು ಯಃ ಕರುಣಯಾ ಪ್ರಾದುರ್ಭವನ್ನಗ್ರತೋ
ಭಕ್ತಾನ್ ಪಾತಿ ಸಹೋಮಯಾ ಪ್ರತಿದಿನಂ ದೇವಾನ್ ಪಿತೃನ್ ಮಾನವಾನ್ ..
೧೧೯..
ಅನ್ಯಾನಪ್ಯಮೃತೇನ ತರ್ಪಯತಿ ಯಃ ಸೋಮಾತ್ಮನಾ ಶಂಕರಃ
ಸರ್ವಾನಭ್ಯುದಯೇನ ತರ್ಪಯತಿ ಯಃ ಸೋಮಾದಿಯಾಗಾತ್ಮನಾ .
ಪಶ್ಚಾದ್ಭಾವಯತಿ ಸ್ವಯಂ ಪ್ರಣಮತಾಂ ನಿತ್ಯಂ ರುಜಂ ಪ್ರಾಣಿನಾಂ

ತಸ್ಮೈ ದೇವ ನಮೋಽಸ್ತು ನಿತ್ಯಮುದಯತ್ಕಾಶ್ಮೀರತಾಮ್ರಾಯ ಚ .. ೧೨೦..
 ಸಿಂದೂರಾರುಣಮೂರ್ತಯೇ ತದನು ತೇ ಸೂರ್ಯಾತ್ಮನೇದಂ ಜಗತ್
 (ಸಿಂದೂರಾರುಣಮೂರ್ತಯೇ ದಿನಕರಾಕಾರಾಯ ಸರ್ವಂಜಗತ್)
 ದ್ಯುತ್ಯಾ ದ್ಯೋತಯತೇ ಚ ಶಂ ಗಮಯತೇ ಪ್ರಾಪಯ್ಯ ಭಕ್ತಂ ಜನಂ .
 ಸರ್ವಾಣ್ಯಾಲಯತೇ ಪಶೂನ್ ವಿಧಿಮುಖಾನ್ ಚೋರಾರಿತಾಪಾತ್ಯಯ-
 ವ್ಯಾಧಿಭ್ಯಃ ಕೃಪಯಾಽವತೇ ನಮ ಇದಂ ತೇ ದುಷ್ಟಧರ್ಷಾಯ ಚ .. ೧೨೧..
 ದುಃಖಾದ್ಯೈರ್ಯಜಮಾನಮೂರ್ತಯ ಇದಂ ಯೇಭ್ಯಃ ಸಮಸ್ತಂ ಜಗತ್
 ಜನ್ಮವ್ಯಾಧಿಜರಾವಿಪತ್ತಿಮರಣಾದಿಭ್ಯೋ ಬಿಭೇತೀದೃಶಾ .
 ಯಸ್ಮಾದ್ಭಿಭ್ಯತಿ ತೇಽಪಿ ತೇ ಭಗವತೇ ತಸ್ಮೈ ವಿಯನ್ಮೂರ್ತಯೇ
 ತುಭ್ಯಂ ದೇವ ನಮೋ ಯದಾ ಖಲಜನಾಃ ಸಾಧೂನ್ ಜಿಘಾಂಸಂತಿ ಯೇ .. ೧೨೨..
 ಆವಿರ್ಭೂಯ ಯದಗ್ರತಃ ಪ್ರಥಮತಸ್ತೇಷಾಂ ನಿಹಂತ್ರೇ ಚ ಯೇ
 ದೂರೇ ತ್ವಾಮಪಹಾಯ ಸರ್ವಜಗದಾರಾಧ್ಯಂ ಕುಮಾರ್ಗೇ ಸ್ಥಿತಾಃ .
 ತೇಷಾಮೇವ ದುರಾತ್ಮನಾಂ ಚಿರತರೇ ಕಾಲೇ ನಿಹಂತ್ರೇ ನಮೋ
 ಹಂತ್ರೇ ಹಂತಿ ಬಲೇನ ಯೇನ ಮಹತಾ ಹಂತವ್ಯಮಾಶು ಕ್ಷಣಾತ್ .. ೧೨೩..
 ತದ್ರೂಪಾಯ ಪಶೂನ್ ಕೃತಾವಿವ ಮಹಾಸಂಹಾರಕಾಲೇ ಬಲಾತ್-
 ಯಾತ್ಯಂತಾತಿಶಯೇನ ಹಂತ್ಯಪಿ ಹರಿಬ್ರಹ್ಮೇಂದ್ರಮುಖ್ಯಾದರಾತ್ .
 ಆತಾರ್ಯಸ್ಯ ಚರಾಚರಸ್ಯ ಜಗತಸ್ತಸ್ಮೈ ನಮೋಽಸ್ತು ಪ್ರಭೋ
 ರುದ್ರಾಃ ಪಾಂತಿ ಜಗಂತಿ ಯೇ ಚ ಪರಿತೋ ವೃಕ್ಷಾದಿ ರೂಪಾಃ ಪರೇ .. ೧೨೪..
 ಯೇ ರುದ್ರಾಹರಿತಾಭಕೇಶನಿವಹಾಸ್ತೇಭ್ಯೋಽಪಿ ನಿತ್ಯಂ ನಮಃ
 ಸಂಸಾರಾರ್ಣವಮಾಶು ತಾರಯತಿ ಯಸ್ತಾರಾತ್ಮಕಃ ಸರ್ವಥಾ .
 ಬ್ರಹ್ಮ ಬ್ರಹ್ಮವಿದಾಂ ಚಿರಾದುಪದಿಶಂಸ್ತಸ್ಮೈ ನಮಸ್ತೇಽಸ್ತು ಯದ್-
 ದುಃಖಾಪಾಯಮಯಂ ಸುಖಂ ಯದಿ ತದಾಭಾಗ್ಯಂ ಪರತ್ರೇಹ ಚ .. ೧೨೫..
 ಸಾಕ್ಷಿತ್ವೇನ ತಯೋಃ ಶಮಿತ್ಯಪಿ ಮಯಶ್ಚೇತೀಹ ವಿಖ್ಯಾತಯೋಃ
 ದ್ರುಷ್ಟುಂ ನಿತ್ಯಸುಖಾತ್ಮನೇ ನಮ ಇದಂ ಶ್ರೀಶಂಕರಾಖ್ಯಾಯ ಚ .
 ಸರ್ವಸ್ಮೈ ಜಗತೇ ಕರೋತಿ ಕೃಪಯಾ ಯಃ ಶಂಮಯಶ್ಚಾನಿಶಂ
 ತಸ್ಮೈ ತೇಽಸ್ತು ನಮಃಶಿವಾಯ ಚ ಗುಣಾತೀತಾಯ ಶುದ್ಧಾಯ ಚ .. ೧೨೬..
 ಇಚ್ಛಾಶಕ್ತ್ಯವಿಯುಕ್ತಚಿದ್ವಿವರಣಾರಾಯಾವ್ಯಯಾಯಾತ್ಮನೇ
 ಪೂರ್ಣಾನಂದತರಾಯ ಪೂರ್ಣಸುಖದಾಯಾಜಸ್ರಪೂರ್ಣಾಯ ಚ .
 ಲೋಕಾನಾಮವಿಪರ್ಯಯೇಣ ಕುರುತೇಽತ್ಯಂತಂ ಶಿವಂ ಯಃ ಸದಾ
 ತಸ್ಮೈ ಚಾಸ್ತು ನಮಃ ಪ್ರಯಾಗಬದರೀಕೇದಾರಕಾಶ್ಯಾದಿಷು .. ೧೨೭..
 ತೀರ್ಥೋ ಯೋ ಹಿ ಮರುದ್ವೈ ಧಾದಿಸರಿತಾಂ ಕೂಲಂ ಚ ಗೋದಾವರೀ-

ಕೃಷ್ಣಾ ಸಿಂಧುಸರಸ್ವತೀಮುಖಸರಿತ್ಪಾರಂ ತದರ್ವಾಕ್ಷಟಂ .
 ನಿತ್ಯಂ ಸನ್ನಿಹಿತಾಯ ತೇಷು ಜಗತಾಂ ತ್ರಾಣಾಯ ತುಭ್ಯಂ ನಮಃ
 ಪ್ರಾಪ್ಯೈವೋತ್ತಮಯೋನಿಜನ್ಮಗುಣಮುತ್ಕರ್ಷಕ್ರಮಾತ್ಪ್ರಾಣಿನಾಂ .. ೧೨೮..
 ಮಗ್ನಾನಾಂ ಭವಸಾಗರೇ ಕರುಣಯಾ ಚೋನ್ಮಜ್ಜಯಿತ್ರೇ ಭವಾ-
 ದೂರ್ಧ್ವಂ ಚೋದ್ಧರತೇ ನಮಃ ಕ್ರಮವಶಾತ್ಪಾರಂ ಭವಾಂಭೋನಿಧೇಃ .
 ಪ್ರಾಪ್ತಾನ್ಕರ್ಮವಶೇನ ಜಂತುನಿವಹಾನಾವರ್ತಮಾನಾನ್ಪುನಃ
 ಕರ್ತುಂ ಪ್ರೇರಯತೇ ಧಿಯಸ್ತದನು ತಾನ್ಮದ್ಯೇ ಭವಾಭೈಶ್ಚಿರಂ .. ೧೨೯..
 ಸರ್ವಾನ್ಪ್ರಾಮಯತೇ ನಮೋಽಸ್ತು ಭವತೇ ಪುಣ್ಯೇಷು ದರ್ಭಾದಿಷು
 ಕ್ಷುದ್ರಪ್ರಾಣಿಕುಲೇಷು ಬಾಲತ್ಯಣವತ್ ಸ್ವಲ್ಪಪ್ರಾಮಾಣೇಷು ಚ .
 ಘೇನ್ಯಃ ಘೇನವದಲ್ಪಕಾಲಮಥವಾ ಯಾವತ್ಸು ಜಂತುಷ್ವಪಿ
 ಏವಂ ತತ್ಸಿಕತಾಸು ತದ್ವದಧಿಕಂ ಕ್ಷುದ್ರೇಷು ನೀರೇಷ್ವಪಿ .. ೧೩೦..
 ನಾನಾಪುಣ್ಯನದೀಪ್ರವಾಹನಿವಹೇ ತತ್ಪಲ್ಯಭೂತಿಷ್ವಪಿ
 ಶ್ರೇಷ್ಠಪ್ರಾಣೇಷು ಚೇರಿಣೇಷು ಚ ತಥಾ ನಿತ್ಯಕ್ರಿಯಾಮಾನಿಷು .
 ಪ್ರಖ್ಯಾತೇ ಪಥಿ ಚ ಪ್ರಕೃಷ್ಟತರಸನ್ಮಾರ್ಗಾನುವರ್ತಿಷ್ವಪಿ
 ಕ್ಷುದ್ರಾನೇಕಶಿಲಾತಿಕರ್ಕಶತರೇ ದೇಶೇ ಕುಶೀಲೇ ಜನೇ .. ೧೩೧..
 ವಸ್ತವ್ಯೇ ವಿಜನೇ ಜನೇಷ್ವತಿ(ಪಿ) ತಥಾ ಯೋಗ್ಯೇಷು ಚೈತೇಷು ಯಃ
 ಸರ್ವೇಷ್ಟೇವಮನುಗ್ರಹಾಯ ಜಗತಾಂ ಆಸ್ತೇ ವಿಭುಃ ಸರ್ವತಃ .
 ತಸ್ಮೈ ತೇಽಸ್ತು ನಮಃ ಕಪರ್ದಿನ ಇದಂ ಸತ್ಕುಂಡಲಾಯಾನಿಶಂ
 ಭಕ್ತಾನಾಂ ಪುರತಃ ಸ್ಥಿತಾಯ ಚ ನಮೋ ಗೋಷ್ಠೇ ಗೃಹಾಭ್ಯಾಂತರೇ .. ೧೩೨..
 ತಲ್ವೇನಲ್ಪತರೇ ತವಾತಿವಿವಿಧಪ್ರಾಸಾದಮದ್ಯೇ ತಥಾ
 ಕಾಟೇ ಪರ್ವತಗಹ್ವರೇ ಹೃದವರೇ ನೀಹಾರವಾರಿಷ್ವಪಿ .
 ಸತ್ಪಾಂಸೌ ವಿಷಮೇ ರಜಸ್ಯಪಿ ತಥಾ ಶುಷ್ಕೇಽಪಿ ಚಾದ್ರೇಽಪಿ ಚ
 ದೇಶೇ ಉಪ್ಪತ್ತಣಾದಿಕೇ ಚ ಪರಿತಃ ಪೂರ್ಣೇ ತೃಣಾದ್ಯೈಃ ಸ್ಥಲೇ .. ೧೩೩..
 ಉರ್ವ್ಯಾಮಧ್ಯಬಿಲಾಕೃತಿಪ್ರತಿಕೃತೌ ಪರ್ಣೇಷು ಪರ್ಣವೃಜೇ-
 ಶೂರೇಷ್ವಸ್ತಿ ಶಿವೋಽಯಮೇವಮಭಿತಃ ಸಚ್ಚಿತ್ಪುಖಾಂಶೈಃ ಸ್ವಯಂ .
 ಭೂತಂ ಭಾವಿ ಚ ವರ್ತಮಾನಮನು ಸಂಗೃಹ್ಣಾತಿ ಬುಧ್ಯಾ ಸತಾಂ
 ಭಕ್ತ್ಯಾ ಭಾವಯತಾಂ ಸ ಏವ ಸುಲಭಸ್ತಸ್ಮೈ ನಮಃ ಕುರ್ಮಹೇ .. ೧೩೪..
 ಪ್ರಾರಬ್ಧಾಖಿಲಕರ್ಮಬಂಧವಿನಿವೃತ್ತ್ಯರ್ಥಂ ಚ ಪಾಪಾತ್ಮನಾಂ
 ಆಧಿವ್ಯಾಧಿಜರಾರಿತಸ್ಕರಮಹಾಸರ್ಪಾದಿನಕ್ರಾದಿಭಿಃ .
 ಕ್ಷಿಣ್ಣದ್ಭ್ಯೋ ವಿವಿಧಂ ನಮಸ್ತನುಭೃತಾಂ ಕರ್ಮಾನುರೂಪಂ ಫಲಂ
 ದಾತುಂ ದುಷ್ಕೃತಿನಸ್ತಿಮೇ ಸುಕೃತಿನಶ್ಚೇಮೇ ಕಿಲೇತ್ಯನ್ವಹಂ .. ೧೩೫..

ಲೋಕಾನುಗ್ರಹಕಾಮ್ಯಯಾಪಿ ಚ ವಿಚಿನ್ವದ್ಭ್ಯೋ ನಮೋ ವೋ ನಮೋ
 ಮರ್ಯಾದಾ ಚ ಸುನಿಶ್ಚಿತಾ ಚ ನಿಯಮೇನಾಯುಃ ಕ್ಷಯಃ ಪ್ರಾಣಿನಾಂ .
 ಹಂತ್ಯಭ್ಯಶ್ಚ ನಮಃ ಕಥಂಚಿದಪಿ ಸರ್ವೇಯುಃ ಕ್ಷಚಿತ್ಪ್ರಾಣಿನಃ
 ಪ್ರಾಯೇಣೇತಿ ಹಿ ಶಾಸಿತುಂ ತನುಭೃತಃ ಸರ್ವಾನ್ ಸಮಸ್ತಾನ್ ಸದಾ .. ೧೩೬..
 ನೀರಂಧ್ರಂ ಸುವಿಜೃಂಭಿತಂ ಜಗದಿದಂ ವ್ಯಾಪ್ಯ ಸ್ಥಿತೇಭ್ಯೋ ನಮಃ .
 ಶ್ರೀರುದ್ರಾನುಚರಾಶ್ಚ ಗುಪ್ತಮಪರೇ ಯೇ ಸಂತಿ ತೇಭ್ಯೋ ನಮಃ .. ೧೩೭..
 ವ್ಯಕ್ತಾವ್ಯಕ್ತತಯಾ ಚರಾಚರಾಮಯಂ ವಿಶ್ವಂ ಸದಾಂತರ್ಬಹಿ-
 ವ್ಯಾಪ್ತಾ ವಿಶ್ವಭವಾಭವಸ್ಥಿತಿಕೃತೋ ವಿಶ್ವಾತ್ಮಕಾ ವಿಶ್ವಪಾಃ .
 ವಿಶ್ವಸ್ಮಾದಧಿಕಾಶ್ಚ ವಿಶ್ವಪತಯಸ್ತನ್ನಿಗ್ರಹಾನುಗ್ರಹ-
 ವ್ಯಗ್ರಾತ್ಯುಗ್ರಸುಶಾಂತವಿಗ್ರಹಕೃತೋ ರುದ್ರಾಸ್ತ್ವದಂಶಾಶ್ಚ ಯೇ .. ೧೩೮..
 ತದ್ರೂಪೇಣ ವಯಂ ನತಿಸ್ತುತಿಶತೈಸ್ತ್ವಾಂ ಪ್ರೀಣಯಂತೋಽಧುನಾ
 ಸುಪ್ರೀತಂ ವರದಂ ಕೃಪಾಲುಮಭಯಂ ಸಂಪ್ರಾರ್ಥಯಾಮಃ ಶಿವಂ .
 ಬಿಭ್ರಾಣಃ ಕವಚಂ ವಿಭಾತಿ ಭಗವಾನ್ ಯಃ ಪಾಪಿನಾಂ ದುರ್ಗತೇಃ
 ಪ್ರತ್ಯೇದಂ ಖಲು ದುಃಖದುಃಸಹಮಹಾಸಂಸಾರದಾರಿದ್ರ್ಯಯೋಃ .. ೧೩೯..
 ಯೋಽಸೌ ಪ್ರಾಪಯಿತಾ ಸಮಸ್ತಭುವನಂ ಧ್ವಂಸಾತ್ಮಿಕಾಯಾ ಗತೇಃ
 ಶಶ್ವತ್ತಾರಯಿತಾ ಚ ಯೋಽಖಿಲಜಗನ್ನಾಥೋಽನ್ವದೋಽಪಿ ಸ್ವಯಂ .
 ವಿಶ್ವಸೃಷ್ಟಿಕಗತಿಃ ಸ ಏವ ನಿಖಿಲಾಲಕ್ಷ್ಯಸ್ವರೂಪಃ ಸದೈ-
 ವಾಸ್ತೇ ತಸ್ಯ ದರಿದ್ರವಜ್ಜಗದಿದಂ ಯನ್ನಾಮರೂಪಾತ್ಮಕಂ .. ೧೪೦..
 ಸರ್ವಸ್ಥೂಲಶರೀರಮೇವ ಯದಿದಂ ಯಸ್ಯ ಸ್ವಹೃದ್ಯೇಶತೋ
 ಯಃ ಸಂಭೂಯ ಚ ನೀಲಲೋಹಿತ ಇತಿ ಖ್ಯಾತಃ ಶಿರಃಪಂಚಮಂ .
 ಉದ್ವರ್ತಸ್ಯ ವಿಭೋರ್ವಿಧಾತುರಗಜಾವಿಷ್ಟೋಶ್ಚ ವಾಮಂವಪು-
 ಯೋರ್ ದತ್ತ್ವಾ ಸವಿಲಾಸಲೋಹಿತ ತನುರ್ನಿರ್ದೋಷರೂಪಶ್ಚ ಯಃ .. ೧೪೧..
 ಕಂಠೇ ನೀಲಮತೀವಲೋಹಿತನಿಭಂ ಚಾನ್ಯತ್ರಗಾತ್ರಂ ಶಿವಂ
 ಧತ್ತೇ ಯಃ ಸತತಂ ದಯಾಮಯತನೋ ಸತ್ತ್ವಂ ಪ್ರಸನ್ನೋಽಧುನಾ .
 ಏತಾನ್ಪತ್ರಕಲತ್ರಮಿತ್ರಪರಿವಾರಾದೀನಿಮಾನ್ ಗೋಮಹಿ-
 ಷ್ಯಾದೀಂಶ್ಚಾಪಿ ಪಶನಹನ್ ಪ್ರಣಮತಾಂ ಭೀತಾನ್ ಕ್ರುಧಾ ಮಾ ಕೃಧಾಃ .. ೧೪೨..
 ದುಃಖಾದ್ಯೈಶ್ಚ ಕದಾಪಿ ಮಾ ಗಮಯ ತಾನಾರ್ತಿಂ ಪ್ರಸಾದಾತ್ತವ
 ಸ್ವಾಮಿನ್ ಕಿಂಚಿದಪಿ ಜ್ವರಾದಿಕಮಿಮಾನ್ ಮಾ ಬಾಧತಾಂ ಕ್ವಾಪಿ ಚ .
 ಪ್ರಧ್ಯಾತಂ ಪುಲಹೇನ ರುದ್ರಮನಿಶಂ ಭೂತಾಭಿಚಾರಾದಿಕ-
 ದ್ರೋಹಾರಿಷ್ಟಭಯಾಪಹಂ ಧನಮಹಾಸಿದ್ಧ್ಯಾದಿಕಂ ಧ್ಯಾಯತಾಂ .. ೧೪೩..
 ಆಗುಲ್ಫಂ ಸಿತಕಂಚುಕಂ ಡಮರುಕೋದ್ಯುಕ್ತೋಲ್ಲಸತ್ಕುಂಡಲಂ

ಧ್ಯಾಯೇತ್ತುಂದಿಲಪುತ್ರಪುಂಸತಿಲಕಂ ಸನ್ನೂಪುರಂ ಭೈರವಂ .
 ತುಂಗೋತ್ತುಂಗತುರಂಗಸಂವೃತಮಹಾಮಾತಂಗಮಧ್ಯಸ್ಥುರ-
 ದ್ಧಾವತ್ಪ್ರಾಥರಥಾಯುತಾವೃತಲಸಜ್ಜಾಂಬೂನದನ್ಯಂದನಂ .. ೧೪೪..
 ಅಧ್ಯಾಸ್ತೋ ಭವತೀಹ ಯಃ ಕ್ಷಿತಿರಥೇ ಮಾಣಿಕ್ಯಸಿಹ್ಮಾಸನಂ
 ಬ್ರಹ್ಮಾ ಜಾತು ನಿಜಾಶ್ರಿತಾನಪಿ ಜನಾಂತ್ಸಂಪೂಜಯನ್ ಮಾನವಃ .
 ಇಂದ್ರಬ್ರಹ್ಮಪದಂ ಚ ಸಮ್ಯಮಫಲಂ ಸಾಕ್ಷಾಚ್ಚ ಮೋಕ್ಷಶ್ರಿಯಾಂ
 ಸಾಲೋಕ್ಯಾದಿಚತುರ್ವಿಧಂ ಚ ಭಜತಾಂ ತದ್ಭೋಗ್ಯಸಾಮ್ಯಂ ಫಲಂ .. ೧೪೫..
 ಯಾ ತೇ ತತ್ಪುರುಷಸ್ಯ ರುದ್ರ ಶಿವದಾಪೂರ್ವಾ ತನುರ್ಯೋಗಿನಾಂ
 ಸರ್ವಂ ಯಚ್ಛ್ರತಿ ಯಾ ಚ ದಕ್ಷಿಣತನುಃ ಸಂಸಾರರುಗ್ಭೇಷಜೀ .
 ಪ್ರಕ್ಷೀಣಾಖಿಲಕರ್ಮಭಿನ್ನ ಹೃದಯಗ್ರಂಥಿಪ್ರಣಷ್ಟಾಖಿಲಾ-
 ಜ್ಞಾನಂ ಭಿನ್ನಸಮಸ್ತಸಂಶಯಮಪಾಸ್ತದ್ವೈತಮಸ್ತಾರಿಕಂ .. ೧೪೬..
 ಜ್ಞಾನಂ ಪ್ರತ್ಯಗಭಿನ್ನ ಚಿನ್ಮಯಪರಬ್ರಹ್ಮೈಕಲಕ್ಷ್ಯಂ ಪರಂ
 ಸರ್ವಾನ್ ಬೋಧಯತಃ ಸದಾ ಮುನಿಜನಾನ್ ಚಿನ್ಮುದ್ರಯಾ ಭದ್ರಯಾ .
 ರುದ್ರಸ್ಯಾದಿಗುರೋಃ ಸತಾಂ ಶಿವಮಯೀ ಯಾ ಸ್ಯಾತ್ತನೂರೂರ್ಧ್ವಗಾ
 ತಸ್ಯ ಜ್ಞಾನಘನಾತ್ಮಿಕಾ ತವ ಗುಣಾತೀತಾ ಶಿವಾಖ್ಯಾಸಮಲಾ .. ೧೪೭..
 ನಿತ್ಯಾಽಽತ್ಯಂತಿಕಬಂಧಮುಕ್ತಿಫಲದಾ ಚೇಶಾನಮೂರ್ತೇಃ ಸದಾ
 ತಾಭಿನ್ನೇ ತಿಸೃಭಿಸ್ತನೂಭಿರಭಿತಸ್ತ್ವಂ ಸಜ್ಜನ್ಯೈಕಾರ್ಥಿನಾ .
 ಯಾವನ್ಮಾನುಷಭೋಗಲಾಭಜನಿತಾನಂದೇನ ದೀರ್ಘಾಯುಷಂ
 ತ್ವಾಮಾರಾಧಯಿತುಂ ಶಿವಂ ಸುಖಯ ನಃ ಶಂಭೋ ದಯಾಂಭೋನಿಧೇ .. ೧೪೮..
 ಜ್ಞಾನೈಶ್ಚರ್ಯಯಶೋದಯಾದಿ ಸುಗುಣೈಃ ಸರ್ವೈರನಂತೈರ್ಬಲೈಃ
 ಸಂವೃದ್ಧಃ ಕೃಪಯಾ ಸಕೃತ್ಪ್ರಣಮತಾಮಪ್ಯೇಕಭಕ್ತ್ಯಾ ಸತಾಂ .
 ಯಃ ಸಂವರ್ಧಯಿತಾ ಯ ಏವ ನಿಖಿಲ ಬ್ರಹ್ಮಾಂಡವಿದ್ವಂಸನಾ-
 ಽಽವಿರ್ಭಾವೋದ್ವಹನೈಕಧೃಷ್ಟ್ವ ಪರಮಂ ಧತ್ತೇ ಫಲಂ ಕೇವಲಂ .. ೧೪೯..
 ಯೋಽಸೌ ದಿವ್ಯಕಪರ್ಧಭೃದ್ಯಮಭಿತಸ್ತೇ ವೀರಭದ್ರಾದಯೋ
 ಧೀರಾಶ್ಚಾದಿವಸಂತಿ ಯಸ್ಯ ಮಹತಾ ವೀರ್ಯೇಣ ಧೀರೋದ್ಧತಾಃ .
 ಕ್ಷೀಯಂತೇ ನಿಖಿಲಾಃ ಖಲಾ ಭಗವತೇ ರುದ್ರಾಯ ತತ್ತೇ ಪ್ರಿಯಾಂ
 ನಿತ್ಯಂ ತಾಂ ಬಿಭೃಮೋ ವಯಂ ಮಿತಿಮಯೀಂ ಯಾ ಮಾನಸಾರ್ಜಾಮಯೀ ..
 ೧೫೦..

ಸ್ವಗೋತ್ಕೃಷ್ಟಫಲಾರ್ಥಿಭಿರ್ಮುನಿಜನೈಃ ಸರ್ವೇಶ್ವರಃ ಸರ್ವಥಾ
 ಧ್ಯಾತವ್ಯಃ ಶಿವ ಏವ ಕಿಂಚ ಬಹುಧಾ ಯಷ್ಟವ್ಯ ಏವಾನಿಶಂ .
 ಸ್ತೋತವ್ಯಃ ಪರಿಕೀರ್ತನೀಯ ಇತಿ ಚ ಚಾವಿಚ್ಛೇದನೀಯಾ ಮತಿಃ

ತಾಂ ಲಬ್ಧ್ವಾ ಶಿವಮೇವ ಸರ್ವಮಿತರತ್ನಂತ್ಯಜ್ಯ ಸರ್ವಾತ್ಮನಾ .. ೧೫೧..
 ಧ್ಯಾಯಂತಃ ಸತತಂ ಭಜಾಮ ಇಹನಃ ಶ್ರೀಶಂಕರಸ್ಯ ಪ್ರಭೋಃ
 ತಸ್ಯೈತತ್ಕೃಪಯಾ ಯಥಾ ಸ್ವಪರಿವಾರಾಣಾಂ ಚ ಕಿಂಚಾಧುನಾ .
 ಗ್ರಾಮೇಽಸ್ಮಿನ್ನಿವಸತ್ಯಶೇಷಮಪಿ ಯದ್ಯತ್ಪ್ರಾಣಿಜಾತಂ ಚ ತ-
 ತ್ಪುಷ್ಪಂ ತುಷ್ಪಮನಾತುರಂ ಚ ಸುಖಿತಂ ಭೂಯಾತ್ಪಥೋಪಾಸ್ಮಹೇ .. ೧೫೨..
 ಸ್ವಾಮಿನ್ ರುದ್ರ ನಮಸ್ಮಿಯಾಭಿರನಿಶಂ ಸ್ತೋತ್ರೈರ್ಹವಿರ್ಭೀಕ್ಷಯ-
 ದ್ವಾರಿ ತ್ವಾಂ ವಯಮಾದರಾತ್ಪರಿಚರೇಮಾಸ್ಮಾಸು ಕುರ್ವನ್ ಕೃಪಾಂ .
 ದಾರಾಪತ್ಯಧನಾದಿಭಿಸ್ತು ಸುಖಿತಾನಸ್ಮಾನ್ಕುರುಷ್ವಾಪಿ ಚ
 ಬ್ರಹ್ಮಾನಂದಮಯಂ ಚ ಯತ್ತದಪಿ ನಃ ಶ್ರೇಯಃ ಕೃಪಾಂಭೋನಿಧೇ .. ೧೫೩..
 ಯದ್ವಾ ಪ್ರಾರ್ಥನಯಾ ಪ್ರಯಚ್ಛ ಭಗವನ್ ತ್ವಯ್ಯೇವ ಭಕ್ತಿಂ ಸ್ಥಿರಾಂ
 ವಾಂಛಾತೀತಫಲಪ್ರದಾ ಭವತುನಃ ಸರ್ವಾತ್ಮನಾ ಸಾತ್ವಿಕೇ .
 ಸಂಸಾರಜ್ವರ ದುಃಸಹಾರ್ತಿ ಹರಣ ಸ್ವಾಮಿಂಸ್ತವಾನುಗ್ರಹಃ
 ಪೂರ್ಣೋ ನಃ ಕಿಮಸಾಧ್ಯಮಸ್ತಿ ಭಜತಾಂ ತಸ್ಮಾತ್ಪ್ರಮಸ್ತತ್ವಿತಾ .. ೧೫೪..
 ಸಷ್ಟತ್ವೇನ ನಿಯೋಜಿತಃ ಸ ಭಗವಾನ್ ಲೋಕೇಶ್ವರಃ ಸ್ವಸ್ಯ ಯ-
 ತ್ಪ್ರಾಪ್ನುನಾಗತದುಃಸಹಾರ್ತಿಶಮನಂ ವಾಂಛನ್ ತದಾಜ್ಞಾಕ್ರಮಂ .
 ನಾತಿಕ್ರಾಮತಿ ತಚ್ಚ ದುರ್ಲಭ ಮಪಿ ಪ್ರಾಪ್ನುಮಹೇ ತತ್ತಥಾ .. ೧೫೫..
 ದೇವಂ ಗೋಧನವರ್ಧನಂ ಪ್ರಣಮತಾಂ ಹಸ್ತಶ್ಚರಕ್ಷಾಕರಂ
 ಮಾಂಡವ್ಯೇನ ಮಹರ್ಷಿಣಾರ್ಚಿತಮುಮಾಕಾಂತಂ ಪ್ರಸನ್ನಾನನಂ .
 ಚಂದ್ರೋದ್ಭಾಸಿತಶೇಖರಂ ಮುನಿಜನೈಃ ಸಂಸ್ತೂಯಮಾನಂ ಪ್ರಭುಂ
 ಧ್ಯಾಯೇದ್ರುದ್ರಮಭೀಷ್ಟದಂ ಪ್ರಣಮತಾಂ ಸಿಹ್ಮಾಸನಾಧಿಷ್ಠಿತಂ .. ೧೫೬..
 ಸ್ವಾಮಿನ್ ರುದ್ರಮದೀಯ ವಂಶಮಖಿಲಂ ವೃದ್ಧಂ ಯುವಾನಂ ಶಿಶುಂ
 ಗರ್ಭಸ್ಥಂ ಪಿತರಂ ಸ್ವಮಾತರಮಿಹಾಸ್ಮಾಕಂ ರುಷಾ ಮಾ ವಧೀಃ .
 ಮಾ ಹಿಂಸೀಶ್ಚ ಪ್ರಿಯಾ ತನೂರ್ಬಹುವಿಧಾ ವ್ಯಾಧ್ಯಾದಿ ವಾತಾತಪೈಃ
 ಶಸ್ತ್ರಾಸ್ತ್ರಾಗ್ನಿ ಮಹಾಹಿ ವೃಶ್ಚಿಕವೃಕ ವ್ಯಾಘ್ರೋಗ್ರಸಿಹ್ಮಾದಿಭಿಃ .. ೧೫೭..
 ಸರ್ವಾಭೀಷ್ಟಫಲಪ್ರದಂ ಪ್ರಣಮತಾಂ ದೇವಂ ದಯಾಶೇವಧಿಂ
 ದೇವೇಶಂ ಹೃದಿ ದೇವರಾತಮುನಿನಾ ಧ್ಯಾತಂ ಗಣೇಶಾವೃತಂ .
 ತಂ ನಂದೀಶ್ವರವಂದಿತಂ ಸುವಿಮಲಂ ಬಾಲೇಂದುಚೂಡಾಮಣಿಂ
 ಬಾಲಾದಿತ್ಯ ಸಮಾನಕಾಂತಿಮನಿಶಂ ಶ್ರೀರುದ್ರಮೇಕಂ ಭಜೇ .. ೧೫೮..
 ಸ್ವಾಮಿನ್ ರುದ್ರ ವಪಾಹವಿಶ್ವಪುರೋಡಾಶಾಜ್ಯಯಾಗೈರ್ಮುಹುಃ
 ಪ್ರೀತಿಂ ತೇ ನಮಸಾ ಚ ಸಂಪ್ರತಿ ವಯಂ ಸಂಪಾದಯಂತೋಽಧಿಕಾಂ .
 ದೇವ ತ್ವಾಂ ಕರುಣಾನಿಧಿಂ ಪರಿಚರೇಮಾಸ್ಮಾಸು ಕುರ್ವನ್ ಕೃಪಾಂ
 ಭಕ್ತಾನಾಮಪರಾಧಿನಾಮಪಿ ಚ ಮಃ ಪುತ್ರೇಷು ಪೌತ್ರೇಷು ಚ .. ೧೫೯..

ಗೋಽಜಾಶ್ವಾದಿಷು ಚಾಸ್ಮದಾದಿಷು ರುಷಾ ಹಿಂಸಾಂ ವಿಭೋ ಮಾ ಕೃಧಾಃ
 ಕಿಂಚಾಸ್ಮತ್ಕುಲವರ್ಧನಾನ್ನಿಹರಣೇ ದಾನೇ ಚ ಧರ್ಮೇ ಧನೇ .
 ಬಾಲಾಂಸ್ತನ್ಯಪರಾಂಸ್ತಥೌರಸಗಣಾನ್ ಮಾ ನೋ ವಧೀಃ ಕಿಂ ತು ತಾನ್
 ವರ್ಧಿಷ್ಣುನ್ ಚಿರಜೀವಿನಶ್ಚ ಕುರು ತಾನ್ಃ ಪ್ರಾರ್ಥನೇಯಂ ವಿಭೋ .. ೧೬೦..
 ಸ್ವಾತ್ಮಾನಂ ಹೃದಿ ಭಾವಯಂತಮನಿಶಂ ರುದ್ರಂ ಚಿರಾಯುರ್ಮಹಾ-
 ಮಾರ್ಗಕ್ಷೇಮಸುತುಷ್ಟಿ ಪುತ್ರ ಕನಕ ಶ್ರೀಕನ್ಯಕಾದಿಪ್ರದಂ .
 ತ್ವಾಮೇಕಾದಶಧಾ ವಿಭಕ್ತವಪುಷಂ ತೇಜೋನಿಧಿಂ ಶೂಲಿನಂ
 ಚಂದ್ರಾಲಂಕೃತಮೌಲಿಮಿಂದುಧವಲಂ ಶಾಂತಾಕೃತಿಂ ಭಾವಯೇ .. ೧೬೧..
 ಆಶ್ರಾಂತಾನ್ ಪುರುಷಾಂಶ್ಚ ಗಾಶ್ಚ ನಿತರಾಂ ತ್ವಾಂ ನಿಘ್ನತಃ ಸರ್ವದಾ
 ಪ್ರೀತಿಹಿಂಸನಗೋಚರಾಯ ದರೂಪಂ ಚ ದೂರೇಽಸ್ತುತತ್ .
 ವಿಶ್ವತ್ರಾಣಪರಾಯಣಸ್ಯ ಜಗತಾಂ ಮಾಸ್ಮಾಸು ಭೂತಸ್ಯ ಯಾ
 ಚಂಡೀಶಾದ್ಯವನೇಽಸ್ತಿ ಸಾಸ್ತು ಮಯಿ ಸಾ ಪ್ರೀತಿಃ ಸದಾಸ್ಮಾಸ್ತಿಹ .. ೧೬೨..
 ಭಕ್ತಾನಾಂ ಶಿವದಂ ಸದಾಶಿವ ಶಿವಂ ರೂಪಂ ಚ ಯತ್ತಚ್ಛಿವಾ-
 ಯಾಸ್ಮಾಕಂ ಪುರತಃ ಪರಿಸ್ಪುರತು ತೇ ಕಿಂಚಾಧುನಾಸ್ಮಾನ್ ವಿಭೋ .
 ಭೃತ್ಯಾನ್ ರಕ್ಷ ಸಪಕ್ಷಪಾತಮಧಿಕಂ ದಾಕ್ಷಿಣ್ಯಪೂರ್ಣಂ ವಚಃ
 ಕ್ಷೇಮಂ ಯೋಗಮಹಂ ವಹಾಮಿ ಭವತಾಮಿತ್ಯಾದರಾದ್ರೂಪಿ ನಃ .. ೧೬೩..
 ಶ್ರೀರುದ್ರಾರ್ಥಕ ಶರ್ಮ ಯಚ್ಛ ಭಗವನ್ ಆಮುಷ್ಮಿಕಂ ಚೈಹಿಕಂ .
 ಕಸ್ತಾದೃಕ್ಸುಖವರ್ಧನಃ ಪ್ರಣಮತಾಂ ದೇವಸ್ತ್ವ ದನ್ಯಃ ಪ್ರಭೋ .. ೧೬೪..
 ಆಯುಃ ಶ್ರೀಸುಖವರ್ಧನಂ ಮುನಿವರೇಣಾರಾಧಿತಂ ಚಾತ್ರಿಣಾ
 ದೇವೋತ್ತಂಸಹಿರಣ್ಯಸನ್ನಿಭಲಸನ್ನೂರ್ತಿಂ ಪ್ರಸನ್ನಾನನಂ .
 ಬಿಭ್ರಾಣಂ ಜ್ವಲನಂ ಜ್ವಲಂತಮಮಲಂ ಕುರ್ವಾಣಮಗ್ರೇ ಸ್ವಯಂ
 ದೇವ್ಯಾಸ್ತಾಂಡವಮಾದರಾತ್ಸುರಗಣೈರಾಸೇವ್ಯಮಾನಂ ಭಜೇ .. ೧೬೫..
 ಮಾರ್ತಾಂಡಸ್ಯ ಚ ಮಂಡಲೇ ತ್ರಿಭುವನವ್ಯಾಪ್ತಪ್ರಭಾಮಂಡಲೇ
 ನಿತ್ಯಂ ವೈದ್ಯೋಮ್ನಿ ಪರೇತಭೂಮಿಷು ಚ ಯಃ ಪ್ರಾದುರ್ಭವಂಸ್ತಿಷ್ಠತಿ .
 ಯಃ ಸರ್ವಶ್ರುತಿಷು ಶ್ರುತೇಷು ನಿಖಿಲಶ್ರುತ್ಯಂತಸಾರೇಷು ಚಾ-
 ತ್ಯಂತಂ ವಿಶ್ರುತದಿವ್ಯಕೀರ್ತಿಗುಣಚಾರಿತ್ರಾಯುತೋ ಯಃ ಸದಾ .. ೧೬೬..
 ಸಿಹ್ಮವ್ಯಾಘ್ರಮುಖಾತಿಘೋರಮೃಗವದ್ವೀಮಾಕೃತಿರ್ದುರ್ಹೃದಾಂ
 ಯೋ ವಧ್ಯಾನಖಿಲಾನಜಸ್ರಮುಪಸಂಹರ್ತುಂ ಖಲಾನುದ್ಯತಃ .
 ಯಶ್ಚಾನ್ಯಾನಭಿಭೂತಶಕ್ತಿರಸಕೃಚ್ಛೋಗ್ರಾಕೃತಿಂ ಮೃತ್ಯುವ-
 ದ್ವಿಭ್ರದ್ಧಂತಿ ಖಲಾಂಶ್ಚ ಯಸ್ತಮನಿಶಂ ದೇವಂ ಮಹೇಶಂ ಸ್ತುಹಿ .. ೧೬೭..
 ಇತ್ಯಾತ್ಮಾನಮಹಂ ಪ್ರಮಾದವಿಮುಖಂ ತ್ವಾಂ ಪ್ರೇರಯಾಮಿ ಸ್ವಯಂ
 ಭಕ್ತ್ಯಾ ಸ್ತೌಮಿ ಚ ಭಕ್ತಭೀತಿಹರಣಂ ಹೇ ರುದ್ರ ತುಷ್ಟೋ ಭವ .

ಸ್ತೋತವ್ಯೋಽಪಿ ಸುರೇಶ್ವರೈರ್ಹರಿವಿರಿಂಚಾದ್ಯೈಃ ಪ್ರಪನ್ನಃಕಿಲಾ-
 ಸಪನ್ನೋಽಯಂ ಜನ ಇತ್ಯನನ್ಯಶರಣಂ ಮಾಮಪ್ಯತೀವಾಲ್ಪಕಂ .. ೧೭೪..
 ಸ್ತೋತಾರಂ ಸುಖಯ ಪ್ರಸಾದಸುಮುಖಃ ಕಿಂಚಾಸ್ತಿಕಿಂಚಿತ್ಪರಂ
 ಭೂತಪ್ರೇತಪಿಶಾಚರಾಕ್ಷಸಮುಖಾ ಘೋರಾ ಭವತ್ಸೈನಿಕಾಃ .
 ಮಾಸ್ಮಾಂಶ್ಚೈವ ಅಧಿಕ್ಷಿಪಂತು ಸತತಂ ರಕ್ಷಂತು ನಃ ಸರ್ವದಾ
 ಸರ್ವಸ್ಮಾದ್ಧುರಿತಾದ್ಭಯಾಚ್ಚ ಭಗವನ್ ನಿತ್ಯಂ ಪ್ರಸಾದಾತ್ತವ .. ೧೭೫..
 ದುರ್ಜ್ಞೇಯಾ ವಿಧಯೋ ವಿಭಿನ್ನಮತಿಭಿರ್ನೀತಾ ಅಭಿನ್ನಾರ್ಥತಾಂ
 ಛಿನ್ನಛಿನ್ನವಿಭಿನ್ನ ವಿಸ್ಮೃತಮಹಾಶಾಖಾಸಹಸ್ರಾಯುತಾಃ .
 ವೇದಾಸ್ತದ್ವಿಹಿತಾಸ್ತಥಾಬಹುವಿಧಾಸ್ತೇ ದ್ರವ್ಯಕಾಲಕ್ರಿಯಾ-
 ಮಂತ್ರಾಃ ಸ್ವಲ್ಪತರಂ ಚ ಜೀವನಮತೀವಾಲ್ಪಾ ಚ ಶಕ್ತಿರ್ಮತಿಃ .. ೧೭೬..
 ದುರ್ವಿಜ್ಞೇಯತರಂ ಸುದುಷ್ಕರಮತಃ ಕರ್ಮಾಖಿಲಂ ತದ್ಭವೇತ್
 ಭಕ್ತ್ಯಾ ನಃ ಸಫಲಂ ಭವೇದಿತಿ ಯಥಾಪ್ರಜ್ಞಂ ಯಥಾಸಂಭವಂ .
 ಯಜ್ಞಾತ್ಮಾಖಿಲಯಜ್ಞಭುಕ್ ತ್ವಮಿತಿ ಚ ತ್ವಾಂ ದೇವ ಯಕ್ಷ್ಯಾಮಹೇ
 ಯಜ್ಞೈರೇವ ವಪಾಹವಿಶ್ವರುಪುರೋಡಾಶಾಜ್ಯವಂತೋ ವಯಂ .. ೧೭೭..
 ಡಂಭಾಹಂಕೃತಿದರ್ಪಪೂರ್ಣಹೃದಯಾ ದೇವಾನ್ಯಜಂತೇ ಪರಾನ್
 ಏತೇಷಾಮಧಮಿಚ್ಛತಸ್ತವ ಮುಹುರ್ದಾತುಂ ಪ್ರದೀಪ್ತಾಕೃತೇ .
 ಉಗ್ರಾ ನಿಗ್ರಹರೂಪಿಣೀ ಸ್ಥಿರತರಾ ಯಾ ದುರ್ಮತಿರ್ಮಾಕೃಥಾ-
 ಸ್ತಾಮಸ್ಮಾಸು ಕದಾಪ್ಯತೋ ಮೃತಿ(ಮತಿ)ರಿಯಂ ಹೇತಿಶ್ಚ ರುದ್ರಸ್ಯ ತೇ .. ೧೭೮..
 ಭಕ್ತಾನ್ ದೂರತ ಏವ ದೇವ ಪರಿತಃ ಸಾ ವರ್ಜಯತ್ವದ್ಯ ನಃ
 ಸರ್ವಾನ್ ಕಿಂಚ ವಿಮುಚ್ಯ ಚಾಪಮಧುನಾ ಆಬದ್ಧಮಸ್ಮತ್ಕೃತೇ .
 ಸೃಷ್ಟ್ವಾ ವಿಶ್ವಮಿದಂ ಮಹೇಶ್ವರ ತದೇವಾನುಪ್ರವಿಶ್ಯ ಪ್ರಜಾ-
 ಶ್ಚಾವಿಚ್ಛಿನ್ನತಯಾ ಸಮಸ್ತಜಗತಃ ಸೃಷ್ಟುಂ ಸ್ತ್ರಿಯಾಂ ಯೋನಿಷು .. ೧೭೯..
 ವೀರ್ಯಂ ಸಿಂಚಸಿ ಯತ್ಪ್ರಜಾಪತಿರತೋ ಮೀಥ್ವಾ ಪಿತಾ ತ್ವಂ ಹಿತಃ
 ತ್ವಂ ಪುತ್ರಾನಿಹ ಪೌತ್ರಕಾಂಶ್ಚ ಸುರಸಶ್ರೀರುದ್ರಶಂಭೋ ಪ್ರಭೋ .
 ವಂಶೋದ್ಧಾರಕಶಕ್ತಿಭಕ್ತಿಸುಗುಣಶ್ರೀಕೀರ್ತಿಮತ್ಪುತ್ರದಂ
 ಧ್ಯಾಯಂಸ್ತಂ ಭಗವಂತಮಂತರನಿಶಂ ಸ್ವಾತ್ಮಾನಮೇವ ಸ್ವಯಂ .. ೧೮೦..
 ನಾನಾಪ್ರಸ್ಫುರದಾಯುಧಂ ನತಮಹಾಪಾಪೌಘದುಃಖಾಪಹಂ
 ದೇವೇಶಂ ಗಜಚರ್ಮಸಂವೃತತನುಂ ಶ್ರೀಕೃತ್ತಿವಾಸಂ ಭಜೇ .
 ನಾಥೋ ಯಃ ಪ್ರಕೃತೇಃ ಪರಶ್ಚ ಪುರುಷಃ ಸರ್ವಾಂತರಾತ್ಮಾ ಜಪಾ-
 ಲೌಹಿತ್ಯಂ ಸ್ಫಟಿಕಾದಿಕೇಷ್ವಿವ ಹಿ ಯಃ ಪುಂಭಾವಸಂಭಾವಿತಃ .. ೧೮೧..
 ಪುಂಭಾವಃ ಪುರುಷೇಷು ಭಾತಿ ಜಗತಿ ಸ್ವಾಂಶಪ್ರಧಾನೇಷು ಯಃ

ಸ್ತ್ರೀಷ್ಟೇವ ಪ್ರಕೃತಿಪ್ರಧಾನತನುಷು ಸ್ವಂ ವೀರ್ಯಮಾಸಿಂಚತಿ .
 ಯೋಽತ್ಯಂತಂ ಶಿವದಃ ಸಮಸ್ತಜಗತಾಂ ಸ ತ್ವಂ ಪ್ರಸಾದಾರ್ಥಿನಾಂ
 ಅಸ್ಮಾಕಂ ಚ ಶಿವೋ ಭವಾದ್ಯ ಸುಮನಾ ಹಾನಿರ್ನ ತತ್ವಾವತಾ .. ೧೮೨..
 ಧನ್ಯಾಃ ಸ್ಯಾಮ ವಯಂ ಚ ಕಿಂ ಚ ಪರಮೇ ವೃಕ್ಷೇ ಕ್ವಚಿದ್ಗೂರತೋ
 ನಿಕ್ಷಪ್ಯಾಯುಧಜಾಲಮೇತದಖಿಲಂ ಪಾಪಾತ್ಮನಾಂ ಭೀಷಣಂ .
 ಸೌಮ್ಯಂ ಬಾಹುವಿಭೂಷಣಂ ಕರತಲೇ ಬಿಭೃತ್ತಿನಾಕಂ ಧನುಃ
 ಶಾಂತಂ ಕಾಂತಮುಪೇತ್ಯ ತಾರಕವಪುಃ ಕೃತ್ತಿಂ ವಸಾನಃ ಶುಭಾಂ .. ೧೮೩..
 ವೈಯಾಘ್ರಂ ವನಮಧ್ಯತಃ ಕರುಣಯಾಭ್ಯಾಗಚ್ಛ ಪಾಹಿ ಸ್ವಕಾನ್
 ರಕ್ಷನ್ನಃ ಪುರತಶ್ಚರಾಚರಹಿತಂ ಶ್ರೀರುದ್ರ ಶಂಭೋ ಪ್ರಭೋ .
 ಅರ್ಧಪ್ರಾಣ ವಿಪತ್ತಿ ಸಂಶಯಭಯಕ್ಷೇಶಾರಿ ಚೋರ ವೃಥಾ-
 ಭೀತಿಘ್ನಂ ಹೃದಿ ಭಾವಯಂತಮನಿಶಂ ಶಂಭುಂ ಸ್ವರೂಪಂ ಸ್ವಯಂ .. ೧೮೪..
 ಅಗ್ರ್ಯಂ ಯಾಂತಮತೀವ ಸುಂದರತನುಂ ಸನ್ಮಗಲೈಕಾಲಯಂ
 ಸಾನಂದಂ ಚ ಪಿನಾಕಿನಂ ವನಚರಾಕಾರಂ ಯುವಾನಂ ಭಜೇ .
 ಲೌಹಿತೈನ ವಿವರ್ಜಿತಂ ಗಿರಿಜಯಾ ಯಸ್ಯಾಂಗಮರ್ಧಂ ಸದಾ
 ಯಂ ವೇದಾಂತಗಿರೋ ವದಂತಿ ಸತತಾಸಂಗೋಹ್ಯಯಂ ಪೂರುಷಃ .. ೧೮೫..
 ಕಾಲುಷ್ಯೇಣ ವಿವರ್ಜಿತಃ ಶಿವ ಇತಿ ಖ್ಯಾತಶ್ಚ ಯಃ ಪೂಜಿತಃ
 ಸದ್ಭಿಃ ಸದ್ವಿವಿಧಾಮರ್ಯಾತಿಭಯಹೃತ್ಸಂಸಾರಘೋರಾಪದಾಂ .
 ಯಸ್ತ್ವಂ ಖಂಡಯಿತಾಸಿ ಕಾಂಡನಿವಹಾನ್ ಚಂಡಾನ್ ಪ್ರಕೀರ್ಯಾಭಿತಃ
 ದಂಡ್ಯಾನ್ ದಂಡಯಸಿ ಸ್ವಯಂ ಚ ಹರಸಿ ಸ್ವೈರ್ಭೀಷಣೈರಾಯುದೈಃ .. ೧೮೬..
 ಜ್ಞಾನೈಶ್ಚರ್ಯಯಶಃ ಸುವೀರ್ಯಕರುಣಾವೈರಾಗ್ಯಭಾಗ್ಯಾಮಿತ-
 ಶ್ರೀಭಿಃ ಪೂರ್ಣತರೋಽಸ್ತಿ ಯೋ ಹಿ ಭಗವಾನಸ್ಮೈ ನಮಸ್ತೇಽಧುನಾ .
 ಯಾಸ್ತೇ ಸಂತು ಸಹಸ್ರಮಾಶುಗತಯಸ್ತಾ ಹೇತಯೋ ಯಾಯಿನಃ
 ಶಾಸ್ತುಂ ಕಿಂಚಿದಧಿಕ್ಷಿಪಂತೃಘವತಾಂ ಮದ್ಯೇ ಮದನ್ಯಂ ತಥಾ .. ೧೮೭..
 ಭಕ್ತಾ ಏವ ವಯಂ ಭವಾಮ ಭವತಃ ಸರ್ವಾತ್ಮನಾ ಸಾಗರಾಃ
 ತ್ವದ್ಧ್ಯಾನೈಕಪರಾಯಣಾಃ ಸುಮನಸೋ ನಿತ್ಯಂ ಸಮಾಶಾಸ್ಮಹೇ .
 ತೀರ್ಯಗ್ಜಂತು ಮಹಾಜಲೂಕಜನತಾಪಕ್ಷ್ಯಾದಿ ಸಿದ್ಧಿಪ್ರದಂ
 ದೇವಂ ಸರ್ವಜಯಪ್ರದಂ ಚ ಭಜತಾಂ ಶಂಭುಂ ಪುಲಸ್ತ್ಯಾರ್ಚಿತಂ .. ೧೮೮..
 ಸನ್ಮಂದಂ ಜಗದಂಬಯಾಯುತತನುಂ ದೇವಾದಿರುದ್ಯೈಃ ಸ್ತುತಂ
 ಸಾಂಬಂ ಕ್ಲೃಪ್ತವಿವಾಹಮಂಗಲವಿಧಿಂ ಸ್ಮೇರಾನನಂ ಭಾವಯೇ .
 ಪ್ರತ್ಯೇಕಂ ಚ ಸಹಸ್ರಧಾ ಬಹುಸಹಸ್ರಾಣಾಂ ಸಹಸ್ರಾಣಿ ಯಃ
 ಸಂತ್ಯತ್ಯುತ್ತಮಹೇತಯಸ್ತವ ಶಿವಾಸಂಖ್ಯೇಯಬಾಹುಷ್ಪಿಹ .. ೧೮೯..

ತತ್ಸಂಕ್ಷೇಪಣತತ್ಸಮುದ್ಭವಮಹಾಹಿಂಸಾವಿಧಾನಾದಿಕೇ-
 ಷ್ಟೀಶಾನೋ ಭಗವನ್ ವಿಭಾಸಿ ಯದಿ ತಚ್ಚಿತ್ರಂ ಕಿಮತ್ರ ಪ್ರಭೋ .
 ಪುಣ್ಯಾಪುಣ್ಯಕೃತಾಂ ಪರಸ್ಪರಮಪಿ ಸಂಜ್ಞಾನಲಕ್ಷ್ಯಂ ಕ್ಷಣಾತ್
 ಲಕ್ಷೀಕೃತ್ಯ ತು ಪುಣ್ಯಪಾಪವಶತಸ್ತನ್ನಿಗ್ರಹಾನುಗ್ರಹೇ .. ೧೯೦..
 ಹರ್ತುಂ ಭರ್ತುಮಶೇಷಲೋಕಮಪಿ ಯಸ್ತ್ವಂ ಭಾವಿಕೀಮೀಶತಾಂ
 ಧತ್ಸೇತಃ ಕರುಣಾವಶಾಚ್ಛರಣಗಾಂಸ್ತೌತುಂ ಸದಾಸ್ಮಾನ್ ಪ್ರತಿ .
 ಹೇತೀನಾಂ ತು ಮುಖಾನಿ ಚಾನಭಿಮುಖಾನ್ಯಸ್ಮಾಕಮಸ್ಮದ್ವಿಷಾಂ
 ನಿತ್ಯಂ ಚಾಭಿಮುಖಾನಿ ದೇವ ಕುರು ನಃ ಸೌಖ್ಯಪ್ರದಾನಿ ಪ್ರಭೋ .. ೧೯೧..
 ದೇವೋಪದ್ರವರಾಜಪೀಡನಮಹಾಕಾಂತಾರಚೋರವ್ಯಥಾ-
 ಭೀತಿಘ್ನಂ ಹೃದಿ ನಾರದೇನ ಮುನಿನಾ ಧ್ಯಾತುಂ ಸತಾಂ ಸರ್ವದಾ .
 ರುದ್ರಂ ಸರ್ವಮನೋಜ್ಞಭೂಷಣಧರಂ ಸರ್ವಾಯುಧಾಲಂಕೃತಂ
 ಸರ್ವಾಘೌಘಹರಂ ಚ ಸರ್ವಜಗತಾಮೀಶಂ ಮಹೇಶಂ ಭಜೇ .. ೧೯೨..
 ಕಲ್ಪಾದೌ ವಿಧಿನಾಸರ್ಥಿತೇನ ಕೃಪಯಾ ರುದ್ರೇಣ ಯೇ ನಿರ್ಮಿತಾ-
 ಸ್ತುತ್ತುಲ್ಯಾಕೃತಯಸ್ತದಾಯುಧಧರಾಸ್ತುತ್ತುಲ್ಯಭೂಷಾಸ್ತಥಾ .
 ಲೋಕಾನುಗ್ರಹನಿಗ್ರಹೈಕನಿಪುಣಾಃ ಕರ್ಮಾನುರೂಪಂ ಫಲಂ
 ಯಚ್ಛಂತೋ ನಿವಸಂತಿ ಯೇ ಚ ಪರಿತಃ ಸೂರ್ಯಾನಿಲಾಗ್ನ್ಯಂಶಜಾಃ .. ೧೯೩..
 ವಿಶ್ವೇದೇವಗಣಾಃ ಪ್ರಸಿದ್ಧಸುಗುಣಾಸ್ತೇಜೋಮರುತ್ವಾರ್ಥಿವಾ-
 ಶ್ಚಾರಾ ಯೇ ಚ ಮಹೇಶ್ವರಸ್ಯ ಬಹುಧಾ ನಿತ್ಯಂ ವಿಭಕ್ತಾಕೃತೇಃ .
 ಭಕ್ತಾನುಗ್ರಹತತ್ಪರಸ್ಯ ಬಹವಃ ಸಾನುಗ್ರಹಾನಿಗ್ರಹಾ
 ಯೇ ಭಕ್ತಾಃ ಶಿವಭಾವನಾಮಧಿಗತಾ ರುದ್ರಾಃ ಸುರೂಪಾ ಹಿ ತೇ .. ೧೯೪..
 ವೈಯಾಘ್ರಾಜಿನಭೋಗಿಭೂಷಣಭೃತೋ ಬಾಲೇಂದುಗಂಗಾಜಟಾ-
 ಚೂಡಾಲಂಕೃತಮಸ್ತಕಾಸ್ತ್ರಿಣಯನಾಃ ಸಾಂಬಾಃ ಸ ನಂದೀಶ್ವರಾಃ .
 ಯೇ ದೇವಾನುಚರಾಶ್ಚ ದೇವಸದೃಶೋ ದೇವಾ ಗಣಾಧೀಶ್ವರಾಃ
 ಸರ್ವೇಽಮೀ ಭಜತಾಂ ಶಿವಾತ್ಮಕತಯಾ ಸಂಸಾರರುಗ್ಬಾವಕಾಃ .. ೧೯೫..
 ಪ್ರತ್ಯೇಕಂ ತು ಸಹಸ್ರಶೋ ಬಹುಸಹಸ್ರಾಣಾಂ ಸಹಸ್ರಾಣಿ ಯೇ
 ರುದ್ರಾಶ್ಚಾಧಿವಸಂತ್ಯಧೀಶ್ವರ ತಥಾ ಭೂಮ್ಯಂತರಿಕ್ಷೇ ದಿವಿ .
 ಯೇ ಸರ್ವತ್ರಭವಾ ಭವೇನ ಸದೃಶಾ ಅಸ್ಮಿನ್ಮಹತ್ಯರ್ಣವೇ
 ವೃಷ್ಟಿರ್ನಃ ಪರಿಪೂರ್ಣಮೇಘನಿವಹೈಃ ಪೂರ್ಣೇಽನ್ತರಿಕ್ಷೇಽಪಿ ಚ .. ೧೯೬..
 ಯೇ ಹಾಲಾಹಲನೀಲಕಂಠ ವಪುಷಃ ಶರ್ವಾಃ ಕ್ಷಮಾಯಾಮಧಃ
 ಪಾತಾಲೇ ಪ್ರಚರಂತಿ ಯೇಽಪಿ ಚ ದಿವಿ ರುದ್ರಾಃ ಸದೋಪಾಶ್ರಿತಾಃ .
 ತಾನೇವಂ ಸ್ತುಭಿಃ ಸದೈವ ನತಿಭಿಶ್ಚಾರಾಧಯಂತೋ ವಯಂ

ತೇಷಾಮದ್ಯ ಸಹಸ್ರಯೋಜನಮಿತೇ ದೂರೇ ಸ್ಥಿತಾನಾಮಪಿ .. ೧೯೭..
 ಅವಾಕ್ತೃತರತಃ ಪುರಶ್ಚ ಪರಿತಃ ಸಜ್ಜಾನಿ ಧನ್ವಾನ್ಯಲಂ
 ವಿಜ್ಯಾನ್ಯಾತನುಮಃ ಸುಖಾಯ ಸತತಂ ಕ್ಷೇಮಾಯ ಯೋಗಾಯ ಚ .
 ರಾಜ್ಞಾಂ ಶತ್ರುವಿನಾಶನಂ ಪ್ರಣಮತಾಂ ಘೋರಾಭಿಚಾರಕ್ರಿಯಾ-
 ಸಂಭೂತಾಧನಿವಾರಣಂ ಚ ಮುನಿನಾ ದುರ್ವಾಸಸಾರಾಧಿತಂ .. ೧೯೮..
 ಬಿಭ್ರಾಣಂ ತ್ರಿಶಿಖಂ ಪ್ರದೀಪ್ತವಪುಷಂ ರುದ್ರಂ ಜ್ವಲನ್ಮೂರ್ಧಜಂ
 ಭೋಗೀಂದ್ರಾಭರಣಂ ಭಜೇ ಭಯಹರಂ ದಂಷ್ಟ್ರಾಕರಾಲಾನನಂ .. ೧೯೯..

--

ಅಯಮನುವಾಕಚತುಷ್ಟಯಸ್ಯ ರುದ್ರ-
 ಪ್ರಿಯಾಯೋಗಸ್ಯ ಉಪಾಸನಾವಿಶೇಷಃ .
 ಅಥವಾ ಚಾಷ್ಟತನೋಸ್ತಥಾಷ್ಟಹೃಷ್ಟೋ
 ನವಮೋಽಯಂ ದಶಮಃ ಶತಾನ್ವಿತಾನಾಂ ..

--

ಯೇ ವೃಕ್ಷೇಷ್ಟಿಹ ಕಾಲಕರ್ಮವಶತಶ್ಚಾವೃಶ್ಚ್ಯಮಾನೇಷ್ಟಿಮಾಂ
 ಕ್ಷಾಮಾವೃತ್ಯ ಚರಾಚರಾತ್ಮರತಯಾ ತಿಷ್ಠಂತಿ ಜಾವೇಷು ಯೇ .
 ಅಂತವ್ಯಾಪ್ತಜಗಂತಿ ಯೇಽಖಿಲಜಗತ್ತೀಡಾಕರಾಣಾಂ ಸದಾ (?)
 ಹಂತಾರೋಽಸಿತಕಂಧರಾ ಬಹುವಿಧಾ ಯೇ ನಿತ್ಯನಿಷ್ಕಲ್ಮಷಾಃ .. ೨೦೦..
 ಭೂತಾನಾಂ ಪೃಥಿವೀಜಲಾಗ್ನಿಮರುದಾಕಾಶಾತ್ಮನಾಂ ಯೇ ಧಿಯಾ
 ಸ್ಥಿತ್ವಾ ತೇಷು ಜಗಂತಿ ಪಾಂತಿ ಪರಿತಸ್ತತ್ಕಾರ್ಯಭೂತೈಃ ಫಲೈಃ .
 ನಾನಾಭೂತಗಣಾಧಿಪಾಶ್ಚ ವಿವಿಧಾ ಜ್ವಾಲಾಜ್ವಲನ್ಮೂರ್ತಯಃ
 ಯೇ ವಾ ವೀತಶಿಖಾ ವಿಚಿತ್ರವಿಶಿಖಾ ಯೇ ವಾ ಕಪದೋಜ್ಜ್ವಲಾಃ .. ೨೦೧..
 ಯೇಽನ್ನೇಷು ಚತುರ್ವಿಧೇಷು ಚ ತದಾ ಯೇ ಯೇ ಪುರಾನ್ವಾದನಾ
 ವ್ಯಾಪಾರಾರ್ಹವಿಚಿತ್ರರೂಪಚಷಕಾ ಮಾರ್ಗಾದಿಕೇ ಸಂಸ್ಥಿತಾಃ .
 ಪಾಪಿಷ್ಠಾನ್ ಫಲತೋಲನೇನ ವಿವಿಧಂ ಪಾಪಾನುರೂಪಂ ಜನಾನ್
 ನ್ಯೂನಾಧಿಕ್ಯವಿಚಿತ್ರಧಾತುಗತಿಭಿರ್ವಿಧ್ಯಂತಿ ಚ ವ್ಯಾಧಿಭಿಃ .. ೨೦೨..
 ತೇಷಾಮದ್ಯ ಸಹಸ್ರಯೋಜನಮಿತೇ ದೂರೇ ಸ್ಥಿತಾನಾಂ ವಯಂ
 ವಿಜ್ಯಾನ್ಯಾತನುಮೋ ಧನೂಂಷಿ ಸತತಂ ಕ್ಷೇಮಾಯ ಯೋಗಾಯ ಚ .
 ರಾಜ್ಞಾಂ ಶತ್ರುನೃಪಾದಿಮಾರಣಮಹಾಸಿದ್ಧಿಪ್ರದಂ ತಾದೃಶಾಂ
 ಭಕ್ತಾನಾಮಖಿಲಾಘಸಂಘಹರಣಂ ಶ್ರೀದೇವಲಾರಾಧಿತಂ .. ೨೦೩..
 ರುದ್ರಂ ಭೀಷಣಭೋಗಿಭೂಷಣಧರಂ ದಂಷ್ಟ್ರಾಕರಾಲಾನನಂ
 ಬಿಭ್ರಾಣಂ ತ್ರಿಶಿಖಂ ಪ್ರದೀಪ್ತವಪುಷಂ ಧ್ಯಾಯೇಜ್ಜ್ವಲನ್ಮೂರ್ಧಜಂ .
 ಯೇಽಮೀ ಲೌಕಿಕವೈದಿಕಾದಿವಿಧಯಾ ನಾನಾವಿಧಾನಾಂ ಪಥಾಂ

ಸರ್ವೇಷಾಮಪಿ ರಕ್ಷಕಾ ಬಹುವಿಧಾಃ ಕರ್ಮಾನುರೂಪೇಣ ಯೇ .. ೨೦೪..
 ಯೇ ಧರ್ಮಂ ಚ ತಥೋಽಥ ದೇವ ಪಥಿಭಿಶ್ಚೋದ್ವಂ ಚ ತೀರ್ಯಗ್ಗತಿ-
 ಶ್ಚಾಧಸ್ತಾಚ್ಚ ನಯಂತಿ ಯೇ ಸುಕೃತಿನಾಂ ಭಕ್ತ್ಯಾ ಪರಂ ಧ್ಯಾಯತಾಂ .
 ಕರ್ತೃತ್ವಾದಿಮತಿಪ್ರಸಕ್ತವಿವಿಧವ್ಯಾಪಾರಶೂರಸ್ಥಿರ-
 ಧ್ಯಾನಾಪಾಸ್ತಸಮಸ್ತಕಲ್ಮಷಮನಃ ಸಾಕ್ಷಾತ್ಕೃತಬ್ರಹ್ಮಣಾಂ .. ೨೦೫..
 ಈಶನ್ಯಸ್ತಸಮಸ್ತದುರ್ಭರಮಹಾಸಂಸಾರಭಾರಾತ್ಮನಾಂ
 ಅನ್ನಂ ದಾತುಮರಂ ತ್ವನಂ ಕರುಣಯಾ ಹಸ್ತೇ ದಧಾನಾಃ ಸದಾ .
 ಯೇ ಯುಧ್ವಾ ಯುವಭಿಃ ಖಲೈರತಿಬಲೈಃ ಸಂಪೀಡ್ಯಮಾನಾನ್ ಸದಾ
 ಸಂರಕ್ಷಂತಿ ಹರಂತಿ ಕರ್ಮವಶತಶ್ಚಾಯುಃ ಪರೇಷಾಮಪಿ .. ೨೦೬..
 ಯೇ ತೀರ್ಥಾನಿ ಚರಂತಿ ತೀರ್ಥಫಲದಾಸ್ತೀರ್ಥದ್ವಿಷಃಸಂತತಂ
 ಹಂತುಂ ಬಾಣಕೃಪಾಣಕಾರ್ಮುಕಸೃಕಾವಂತೋ ನಿಷಂಗೋದ್ಯತಾಃ .
 ತೇಷಾಮದ್ಯ ಸಹಸ್ರಯೋಜನಮಿತೇ ದೂರೇ ಸ್ಥಿತಾನಾಂ ವಯಂ
 ವಿಜ್ಯಾನ್ಯಾತನುಮೋ ಧನೂಂಷಿ ಸತತಂ ಕ್ಷೇಮಾಯ ಯೋಗಾಯ ಚ .. ೨೦೭..
 ವಿದ್ವದ್ಬಲಭಸರ್ವಶಕ್ತವರಸತ್ಪ್ರಪ್ರದಂ ಧ್ಯಾಯತಾಂ
 ಸೌಮುಖ್ಯೇನ ಸಮಸ್ತತೀರ್ಥಫಲದಂ ಶ್ರೀದೇವಲಾರಾಧಿತಂ .
 ರುದ್ರಂ ಭೀಷಣಭೋಗಿಭೂಷಣಧರಂ ದಂಷ್ಟ್ರಾಕರಾಲಾ ನಂ
 ಬಿಭ್ರಾಣಂ ತ್ರಿಶಿಖಂ ಪ್ರದೀಪ್ತವಪುಷಂ ಧ್ಯಾಯೇಜ್ಜ ಲನ್ಮೂರ್ಧಜಂ .. ೨೦೮..
 ಏತಾವದ್ಭಿರಿಹೋದಿತೈರ್ದಶಮಹಾಮಂತ್ರೈಃ ಪ್ರಕಾಶೀಕೃತಾ-
 ಶ್ಚೈತಾವದ್ಭಿರಿಯತ್ತಯಾಃಪರಿಮಿತಾ ಭೂಮ್ಯಂತರಿಕ್ಷೇ ಸ್ಥಿತಾಃ .
 ಯೇ ತ್ರೈಲೋಕ್ಯಮತೀತ್ಯ ಸರ್ವಭುವನವ್ಯಾಪ್ತಾಶ್ಚ ಸರ್ವಾತ್ಮಕಾಃ
 ಭೂಯಾಂಸಶ್ಚ ವಸಂತಿ ಯೇ ದಶದಿಶೋ ರುದ್ರಾಃ ಸಮಾಕ್ರಮ್ಯ ಚ .. ೨೦೯..
 ತೇಷಾಮೇವ ಸಹಸ್ರಯೋಜನಮಿತೇ ದೂರೇ ಸ್ಥಿತಾನಾಂ ವಯಂ
 ವಿಜ್ಯಾನ್ಯಾತನುಮೋ ಧನೂಂಷಿ ಸತತಂ ಕ್ಷೇಮಾಯ ಯೋಗಾಯ ಚ .
 ವಿದ್ಯಾಪುತ್ರಪುರಾಂಗನಾಪ್ತಿಸುಮಹಾಮಾತಂಗತುಂಗಾಶ್ಚದಂ
 ದಿವ್ಯಸ್ಯಂದನದಿವ್ಯಸಸ್ಯಸುಮಹೀಭೋಗಾದಿಹೇಮಾರ್ಥದಂ .. ೨೧೦..
 ರುದ್ರಂ ಭಸ್ಮವಿಭೂಷಣಂ ಫಣಿಗಣಾಭೂಷಣಂ ಜ್ವಲತ್ಕಂಧರಂ
 ಚಂದ್ರೋದ್ಭಾಸಿಶಿಖಂ ಪ್ರದೀಪ್ತವಪುಷಂ ಧ್ಯಾಯೇತ್ ತ್ರಿಶೂಲೀಕರಂ .
 ಶ್ರೀರುದ್ರೇಭ್ಯ ಇದಂ ನಮಃ ಪ್ರಥಮತೋ ವಾ ಚೈವ ವಾಗ್ಗೂತಯೇ
 ಕರ್ಮಣ್ಯಪ್ಯಥ ಯೇ ವಸಂತಿ ಚ ಪೃಥಕ್ ಭೂಮ್ಯಂತರಿಕ್ಷಾದ್ವಯುಃ .. ೨೧೧..
 ದತ್ತಾನ್ನಂ ಬಹುಭಕ್ಷಣಾದಿಷು ರತಾಸ್ತ್ವಾಂ ಕಾರ್ಯಶೌರ್ಯಾದಿಭಿಃ
 ಪಾಪಿಷ್ಠಾ ಗರಬಂಧನಾದಿಜನಿತಕ್ಷೇಶಾಕುಲಾನ್ ಕುರ್ವತಾಂ .

ಅಲ್ಪಾಲ್ಪೈರಧಿಕಾಧಿಕೈರ್ಮುಹುರಕಾಲೋತ್ಥೈರ್ಮರುದ್ವರ್ಷಣೈಃ
ಯೇಷಾಂ ಪೀಡಯತಾಂ ಜಗತ್ಯಧಿಕೃತಾಂ ಅನ್ನಂ ಚ ವಾಸಸ್ತಥಾ .. ೨೧೨..
ವರ್ಷಂತೈಷು ಸಮೂಹವತ್ತಿಣಯಮಪ್ಯೇತಜ್ಜಗಜ್ಜೀವನಂ
ಹಿಂಸಾಸಾಧನಮಾಸ ದುಷ್ಕೃತಕೃತಾಂ ಕ್ಷೇಮಾಯ ನಿತ್ಯಂ ಸಮಾಂ .
ತೇಭ್ಯೋ ನಃ ಪುರತೋ ವಯಂ ತ್ವಿಹ ದಶ ಪ್ರಾಚೀಃಪ್ರತೀಚೀರ್ದಿಶೋ-
ಧ್ವಾರೋಗ್ಯಾಯ ಶಿವಾಯ ಕಾಯಿಕನಮಸ್ಕಾರಾತ್ಮಿಕಾಃ ಸರ್ವತಃ .. ೨೧೩..
ಕೃತ್ವಾ ಚಿಂತಿತಸಿದ್ಧಯೇಽಥ ಮನಸಾ ತೇಭ್ಯೋ ನಮಸ್ಕುರ್ಮಹೇ
ಹೇ ರುದ್ರಾಃ ಸುಖಯಂತು ನಃ ಪ್ರಣಮತಸ್ತೇಽಮೀ ಭಜಂತೋ ವಯಂ .
ನಿಷ್ಪಾಪಾಃ ಸ್ತುತಿಪೂರ್ಣಕಾನತಿಶತೈರ್ಯುಷ್ಮತ್ಕೃಪಾಭಾಜನಾಃ
ತಸ್ಮಾದನ್ಮದರಿಂ ತು ಪಾಪಪುರುಷಂ ಹೇತುಂ ಸ ಯತ್ನಾಚ್ಚಿರಾತ್ .. ೨೧೪..
ಯಂ ದ್ವಿಷ್ಮಃ ಪರಿಪೀಡಯನ್ನನುದಿನಂ ದಾರಿದ್ರ್ಯರೋಗಾದಿಭಿಃ
ಯೋಽಸ್ಮಾನ್ ದ್ವೇಷ್ಟಿ ತಮೇವ ದಂತನಿವಹೈಃ ಕಾಲಾತ್ಮನಾವಾ ದಧಾ-
ಮ್ಯೇತಾಂಸ್ತಾನ್ ಸುಖಿತಾನ್ ಸದಾ ಕುರು ಜನಾನ್ಮೂರ್ಛಾನ್ಸದಾ ರಕ್ಷ ನಃ .. ೨೧೫..
ಕಾಲಜ್ಞಾನದಮನ್ನದಂ ಪ್ರಣಮತಾಂ ಜಾತಿಸ್ಮರತ್ವಪ್ರದಂ
ಸರ್ವಾಭೀಷ್ಟದಮಾತ್ಮನಾತ್ಮನಿ ನಿಜಾತ್ಮಾನಂ ಭಜಂತಂ ಸದಾ .
ರುದ್ರಂ ದೇವಮನಂತರುದ್ರಸಹಿತಂ ವಿಶ್ವೇಶ್ವರಂ ವಿಶ್ವತ-
ಶ್ಚಕ್ಷುಃ ಶ್ರೋತ್ರಕರಾಂಘ್ರಿಮೂರ್ಜಿತಮಹಾಕಾಲತ್ಮಕಂ ಚಿಂತಯೇ .. ೨೧೬..
.. ಇತಿ ಶ್ರೀಶಿವರಹಸ್ಯಾಂತರ್ಗತೇ ಸ್ಕಂದಪ್ರೋಕ್ತಂ ರುದ್ರಾರ್ಥವಿವರಣಂ ಸಂಪೂರ್ಣಂ

..
- .. ಶ್ರೀಶಿವರಹಸ್ಯಂ . ದ್ವಾದಶಾಂಶಃ . ಅಧ್ಯಾಯಃ ೨೬-೩೩ ರುದ್ರಾರ್ಥವಿವರಣಂ .
ವಾವೃತ್ತಶ್ಲೋಕಾಃ ..

- .. shrIshivarahasyam . dvAdashAMshaH . adhyAyaH 26-33 rudrArthavivaraNam .
vAvRRittashlokaH ..

Notes:

Skanda ಸ್ಕಂದ delivers an exposition on Rudrārthaḥ ರುದ್ರಾರ್ಥಃ - that is meant to capture the deeper meanings of the respective Anuvāka-s ಅನುವಾಕಾಃ of ŚrīRudram ಶ್ರೀರುದ್ರಂ of the Yajurvedaḥ ಯಜುರ್ವೇದಃ.

Most of the Śloka-s are composed in ŚardūlavikrīḍitaCandah ಶಾರ್ದೂಲವಿಕ್ರೀಡಿತಛಂದಃ
Selected Śloka-s from the Chapters 26-33 are collated on this page and renumbered for seamless reading.

Proofread by Ruma Dewan

Rudrarthavivaranam

pdf was typeset on December 28, 2024

Please send corrections to sanskrit@cheerful.com

